

د قرآن قسمونه

او د اساسي قضاياوو اثبات

قيامت

بياژوندون

مكافات او مجازات

د الله تعالى واكمني

د ظالمانو حتمي مؤاخذه

د پيغمبر حقانيت

د بريا عوامل

د انسان خړه سرينت

Ketabton.com

حکمتیار

د کتاب له متنه

پدې قسمونو کې د لاندې قضایاوو په څېر د مهمو مسائلو لپاره مضبوط دلائل وړاندې شوي:

آیا قیامت راتلونکې دی او دا دنیا به په بلي بدلېږي؟

آیا انسان بېرته راژوندی کېدی شي؟

آیا د قیامت د ورځې د مکافات او مجازات عقیده رښتونې ده؟

آیا خدای یو دی؟

آیا واقعاً الله تعالی د دې عالم یوازینی واکمن، پالونکی او

ساتونکی دی؟

آیا په رښتیا الله تعالی ظالمان مؤاخذه کوي او خپل عذاب پرې

ناز لوي؟

آیا په دنیا کې هم انسان ته د عملونو بدله ورکول کېږي؟

د پیغمبر د حقانیت لپاره څه دلیل لرو؟

آیا په رښتیا دا قرآن د الله له لوري راغلی؟

آیا دا خبره رښتیا ده چې انسان ته ډېر لوړ استعدادونه ورکړي

شوی؟

له بلي خوا د قسمونو په اړه د مفسرینو ترمنځ د رایې ژور اختلاف

شته، د رایې دا اختلاف د قرآن مینه والو ته اکثراً زیاتي ستونزي

راولاروي، پدې رساله کې هڅه شوې چې د قرآن د مینه والو دغه

ستونزه حل شي. دلته د هر قسم په اړه ترتیلولو درنه او په قرآن

مستنده رایه رااخیستل شوې.

فهرست

تمهید.....	۱
الطور.....	۹
الذاریات.....	۱۷
النجم.....	۲۵
الصافات.....	۲۹
یس.....	۳۵
الواقعة.....	۳۹
القلم.....	۴۳
الحاقة.....	۴۷
المعارج.....	۵۱
القیامة.....	۵۵
المرسلات.....	۶۱
النازعات.....	۶۹
التکویر.....	۷۷
الشفق.....	۸۱
المدثر.....	۸۷
البروج.....	۹۱
الطارق.....	۱۰۳

تمهید ----- د قرآن قسمونه

الفجر	۱۱۱
البلد	۱۱۹
الشمس	۱۲۵
اللیل	۱۳۳
الضحی	۱۳۸
التین	۱۴۲
العادیات	۱۴۸
العصر	۱۵۲

د قرآن قسمونه ----- تمهید

بسم الله الرحمن الرحيم

تمهید

دا رساله د قرآن د قسمونو تفسیر ته مختصه شوې، دا د دې لپاره چې له یوې خوا پدې قسمونو باندې پوهېدو سره په ټولو هغو دلائلو پوهېدی شو چې قرآن د سترو سترو قضایاوو د اثبات لپاره وړاندې کړي، د قرآن قسمونه په حقیقت کې د ډېرو مهمو او اساسي قضایاوو د اثبات لپاره د قرآن دلائل دي، پدې سره قرآن خپل مخاطب په هغو مهمو خبرو قانع کوي چې هغه ته یې منل گران برېښي او په آسانی او له قوي دلیل نه پرته یې نه مني. پدې قسمونو کې د لاندې اساسي قضایاوو په څېر د مهمو مسائلو لپاره مضبوط دلائل وړاندې شوي:

آیا قیامت حتماً راتلونکې دئ او دا دنیا به په بلي بدلېږي؟
آیا انسان بېرته راژوندی کېدی شي؟
آیا د قیامت د ورځې د مکافات او مجازات عقیده رښتونې ده؟

تمهید ----- د قرآن قسمونه

آيا خداى يو دئ؟
آيا واقعاً الله تعالى د دې عالم يوازينى واکمن، پالونکى او
ساتونکى دئ؟
آيا په رښتيا الله تعالى ظالمان په دنيا کي هم مؤاخذه کوي او خپل
عذاب پرې نازلوي؟
آيا په دنيا کي هم انسان ته د عملونو بدله ورکول کېږي؟
د پيغمبر د حقانيت لپاره څه دليل لرو؟
آيا په رښتيا دا قرآن د الله له لوري راغلى؟
آيا دا خبره رښتيا ده چي انسان ته ډېر لوړ استعدادونه ورکړي
شوي؟

له بلي خوا د قسمونو په اړه د مفسرينو ترمنځ د رايې ژور
اختلاف شته، د رايې دا اختلاف د قرآن مينه والو ته اکثراً زياتي
ستونزي راولاړوي، پدې رساله کي هڅه شوې چي د قرآن د مينه
والو دغه ستونزه حل شي. دلته د هر قسم په اړه ترټولو درنه او په
قرآن مستنده رايه رااخيستل شوې. په کار خو دا وه چي د درنو
مفسرينو بېلابېل آراء هم رانقل شوي وي، خو مونږ پدې خاطر د
هغو له راولولو ډډه کړې چي پدې محدودې وړې رسالې کي ئې مجال
نه وو، دا کار مو په خپله لوستونکو ته پرېښى. هغو درنو
لوستونکو ته چي د تحقيق اراده لري دا وړانديز کوو چي پدې
رسالې کي د تشرېح شوي هر قسم نه مخکي نور تفاسير وگوري، د
دوى ترمنځ د رايې له اختلاف نه ځان خبر کړي، د هر يوه رايه په غور
او دقت سره وڅېړي، بيا ئې د دې رسالې د شرحي په خوا کي کېږدي

د قرآن قسمونه ----- تمهید

او وگوري چي آيا مونږ دلته ترټولو قوي او په قرآن مستند تفسير غوره کړی که نه؟

په قرآن کي اکثراً په هغو شيانو لوړه شوې چي کاملاً محسوس، مشهود او څرگند دي او هر ليدونکي ته د فهم او درک وړ. دا طبيعي ده چي د يوه داسي مهم او د مناقشې وړ مطلب د اثبات لپاره چي قرآن ئې ثابتول غواړي او د قرآن مخاطب د هغه په منلو کي ترديد لري، مجرده ادعا نه مني او دلائلو ته منتظر وي، بايد په داسي دلائلو استشهاد وشي چي د نزاع او اختلاف وړ نه وي او مخاطب ته کاملاً واضح او څرگند وي. د اختلافي او قابل نقاش ادعا د ثبوت لپاره په يوه غير ملموس او غير قابل فهم شي باندې استشهاد نشي کېدی. تاسو د قرآن د تلاوت په جريان کي حتماً دا مشاهده کوئ چي د طبيعت په ډېرو بارزو او څرگندو شيانو لکه لمر، سپوږمۍ، آسمان، ستوري، ځمکه، فجر، شفق، شپه، ورځ او دې ته ورته شيانو لوړه شوې او بيا د قسمونو په پای کي او اکثراً له هغوی سره متصل يوه ستره او ډېره مهمه ادعا عنوان شوې او په حقانيت ئې تاکيد شوی او همدغه قسمونه ئې د شاهد او دليل په حيث وړاندې شوي. په ډېر لږ غور او دقت سره پدې مطلب پوهېدی شو چي د قسمونو او د هغوی د ځواب ترمنځ ژور او دقيق ارتباط شته، داسي چي واقعاً مقسم به شيان د قسم د ځواب او د قسم نه وروسته راتلونکې ادعا په حقانيت شهادت ورکوي. همدغه ژور ارتباط ته په پام سره مفسرين پدې عقیده دي چي د قرآن قسمونه د استشهاد لپاره دي نه د دغو شيانو په عظمت د اعتراف لپاره. خو د

تمهید ----- د قرآن قسمونه

قرآن په څو محدودو آیتونو کې داسې قسمونه هم گورو چې مقسم به ئې له دقت او غور نه وروسته او له قرائنو نه معلومولی شو، دلته داسې صیغې راغلې چې په ډېرو شيانو کې اطلاق کېدلی شي، پدغو ډېرو شيانو کې اصلي او مقصودي شی موندل د پوره دقت غوښتنه کوي، په سطحي نظر د هغه موندل گران دی، دلته ده چې د مفسرینو ترمنځ شدید اختلاف راولاړېږي. د ځینو دغو قسمونو په اړه خو په تفاسیرو کې په لسه او آراء گورو، د مثال په توګه د الفجر د سورې په درېیم آیت کې په "الشفع والوتر: جفت او طاق" لورې شوې چې تر ۳۶ نه زیات تفسیرونه ئې شوي، خو دې ته مو باید پام وي چې پدې ټولو تفسیرونو او تعبیرونو کې یوازې یو ئې صحیح کېدلی شي او بس، هماغه صحیح دی چې د آیت اصلي او دقیق مراد په ګوته کړي.

که په قرآن کې لداسې مواردو سره مخامخ کېږو چې د "مقسم به" لپاره استعمال شوې صیغه په ډېرو شيانو تطبیقېدلی شي لکه "النازعات"، "الناشطات"، "الساحات"، "المرسلات"، "الناشرات"، "الفارقات" او دې ته ورته، نو په هغه صورت کې باید څو اساسي او مهمې خبرې په پام کې ولرو:

- تر ټولو د مخه باید د دغو الفاظو اصلي معنی او تفسیر په قرآن کې ولټوو.
- دا شيان باید د قسمونو په اړه د قرآن د عام اسلوب په رڼا کې تفسیر کړو، لکه څنګه چې په اکثرو مواردو کې "مقسم به" څرګند او واضح شيان او د قرآن هر مخاطب ته قابل فهم دي، پدغو محدودو

د قرآن قسمونه ----- تمهید

مواردو کي هم بايد داسي شيان مراد وي چي څرگند، قابل فهم او قابل درک وي. نبايد هغه له سترگو پټ او غيبي شيان وگڼو او نه داسي شيان چي د قرآن هر مخاطب ئې نه مني. د الطارق په مبارکې سورې کي د دغسې مواردو په اړه مونږ ته ډېره غوره لارښوونه شوې، هلته په "الطارق: د شپې لخوا څرگندېدونکي او ورټکونکي" باندي لوړه شوې، د "الطارق" اطلاق په ډېرو شيانو کېدې شي، خو قرآن پدې پسې متصل فرمايي: آيا پوهېږې چي "الطارق" څه دئ، "الطارق" ځلانده ستوری "النجم الثاقب" دئ. که قرآن په خپله دا الطارق نه وی معرفي کړی نو معلومه نده چي د دې په تفسیر کي به هم د مفسرينو ترمنځ څومره ژور اختلافات راولاړ شوي وو. پکار ده چي ټول دې ته ورته موارد د دغې لارښوونې مطابق تفسیر شي.

- قسمونه بايد له قسم نه وروسته ادعا ثابته کړي شي او د قرآن هر مخاطب قانع کړي شي، هر هغه تفسیر چي د قسم او ځواب ترمنځ ئې دا تړاو او رابطه په گوته نکړي شي، هغه ضعیف تفسیر او کمزورې توجیه وگڼئ.

- د قرآن د الفاظو په ترجمه کي مخصوصاً هلته چي يو لفظ ډېري معاني ولري او د ټولو له منځ نه د يوې غوره کول غور او دقت وغواړي بايد څو ټکي مراعات کړو:

۱. لومړي بايد د هغو الفاظو په رڼا کي د هغه مناسبه معنی غوره کړو چي ترې مخکي او وروسته راغلي او له هغوی سره ئې يو ځای خاص کلام جوړ کړی. د همدې خاص کلام مجموعي مطلب د هر لفظ معنی په خپله واضح کوي، که تاسو د يوه چا د وينا په اکثر و برخو

تمهید ----- د قرآن قسمونه

پوه شی نو د همدې په رڼا کې د ده د وینا په هغو برخو او هغو الفاظو هم پوهېدی شي چې لدې نه مخکې د هغه په معنی نه پوهېدی. له یوه کلام نه روغه او سالمه انتباه د مبهمو الفاظو معنی واضح او مشخص کوي.

۲. بیا باید لدې نه مخکې او وروسته آیتونو ته رجوع وکړو او د هغوی په رڼا کې ئې معنی معلومه کړو.

۳. که وښتوانېدو چې په مربوطه آیت او له هغه نه وروسته او مخکې آیتونو کې د هغه معنی پیدا کړو نو باید په ټول قرآن کې ئې لټه وکړو، قرآن ته په مراجعې سره به حتماً د هغه شرح او تفسیر بیامومو، ځکه د قرآن آیتونه یو بل تشریح کوي، مجمل آیتونه ئې په مفصلو کې تفسیر او توضیح شوي، یو مطلب په یوه ځای کې په خاصو الفاظو په مجمل ډول ذکر شوی خو په بل ځای کې همدا مطلب په نورو الفاظو سره په شرح او مفصل ډول راغلی، قرآن د الله کتاب دی، مکمل او له هر نقص او عیب نه منزّه، هرڅه ئې واضح او مبین، قرآن لدې عیبه منزّه دی چې په هغه کې دي داسې څه ویل شوي وي چې هر مخاطب ته ئې غامض وي او په خپله ئې وروسته یا مخکې د هغه وضاحت نه وي کړې. خو که احياناً په ټول قرآن کې د هغه د شرحي په موندلو بريالي نشو نو دا باید خپل عیب او نقص وگڼو او پدې باور وو چې مونږ په خپله کافي او لازم غور او دقت ندی کړی او پدې وجه په قرآن کې د هغه د شرحي او تفصیل په موندلو نه یو بريالي شوي که نه نو په قرآن کې حتماً د دې وضاحت شوی. بیا باید د پیغمبر علیه السلام په احادیثو کې د هغه په مطلب

د قرآن قسمونه ----- تمهید

د پوهېدو لټه وکړو، حدیث د قرآن شرح او تفسیر دی. لدې نه وروسته به دا گورو چې آیا صحابه وو او د دوی دور ته نږدې مفسرینو پدې هکله څه ویلي که نه، د دوی په روایاتو او آراوو کې داسې رایه شته چې له ثقه راویانو نه روایت شوې وي او په قرآن او حدیث مبتني وي؟

انسان چې کله د خپل مخاطب حالت داسې وگوري چې د ده د خبرې په منلو کې متردد دی، نو د هغه د تشویش رفع کولو او په خپلې خبرې د متقاعد کولو لپاره په داسې څه قسم او لوړه کوي چې مخاطب پرې باور وکړي او دا یقین ئې راشي چې اوس نو دی حتماً رښتیا وايي. د الله په نامه د لوړې او قسم معنی دا ده چې مونږ الله په خپلو خبرو شاهد نیسو او پدې سره مقابل لوري ته ډاډ ورکړو چې رښتیا وایو. په قرآن کې هم د هغو مهمو مطالبو او سترو سترو خبرو د اثبات لپاره چې د قرآن مخاطب ئې له قوي دلائلو نه پرته نه مني، له دغه اسلوب نه کار اخیستل شوی. مونږ پداسې څه لوړه کوو چې مخاطب مو باور وکړي چې د دې "مقسم به" د عظمت په خاطر حتماً رښتیا وایو. خو په قرآن کې قسم د استشهاد لپاره راځي، د "مقسم به" په عظمت د اعتراف لپاره نه بلکه د خپلې ادعا د اثبات لپاره د شاهد او گواه په حیث وړاندې کېږي. عادتاً باید د یوه مطلب د اثبات او د مخاطب د اقناع لپاره په داسې څه استشهاد وشي چې د مخاطب له نظره کاملاً مسلم او منل شوی حقیقت وي او هغه ئې د واضح او څرگند دلیل په حیث ومني او په هغه کې هېڅ شک او تردید ونلري، هېڅوک په یوه نامسلم او نامنل شوی دلیل د

تمهید ----- د قرآن قسمونه

يوې متنزاع فيها ادعا د اثبات هڅه نه کوي او طبعاً چې داسې هڅه نامعقوله او بې فايده ده.

د قرآن د قسمونو په تفسير کي د مفسرينو ترمنځ د رأيي شديد اختلاف گورو، حتي د صحابه وو او د دوی دور ته د نږدې مفسرينو ترمنځ، په احاديثو کي پدې اړه هيڅ روايت نه لرو، د قرآن د تفسير په هکله د احاديثو په کتابونو کي ډېر محدود روايات لرو، په صحيح ترمذي کي تر نورو کتابونو نه دا راز احاديث زيات نقل شوي خو د هغوی شمېر هم دومره دئ لکه د قرآن د هري سوري په اړه يوازي يو حديث، د مفسرينو ترمنځ لدې اختلاف نه هم معلومېږي چې پدې هکله ثقه روايات محدود دي، ځکه چې د ثقه رواياتو په شته والي کي دوی اختلاف نشو کولی. نو دې حقايقو ته په پام سره پکار ده چې مونږ د درنو مفسرينو له آراوو نه د هغه چا رايه غوره کړو چې په قرآن مستنده وي او د خپلي شرحي د اثبات لپاره ئې د قرآن په آيتونو استناد کړی وي.

اميد دئ الله تعالي مونږ ته په قرآن د ښه پوهېدو او په هغه د صادقانه عمل توفيق راکړي، د ژوند په ټولو برخو کي مو لارښود وي، د هر اختلاف د حل مرجع او د هر قضاوت لپاره ملاک او معيار او په تيارو شپو کي روڼ مشعل.

د مهربان رب د هدايت او توفيق په هيله

د قرآن قسمونه ----- الطور

الطور

هيشوك او هيش خه ظالمان د الله له عذابه نشي ژغورلی

د الطور په مبارکي سورې کي د پورتنۍ خبري د اثبات لپاره د
فرعون غرقېدل او د يوه داسي چا په لاس د ده ظالمانه واکمني
نسکورېدل د دليل په توگه وړاندي شوي چي له کتاب نه پرته ئې بل
خه په لاس کي نه وو، د دې سورې لاندې آيتونه دا مطلب داسي
بيانوني:

وَ الطورِ*

قسم په طور.

وَ كَتَبَ مَسْطُورٍ* فِى رَقٍّ مَّنْشُورٍ*

قسم په ليکل شوي کتاب، په نشر شوو پاڼو کي

الطور ----- د قرآن قسمونه

وَ الْبَيْتِ الْمَعْمُورِ *

قسم په آباد شوي کور.

وَ السَّقْفِ الْمَرْفُوعِ *

قسم په لوړ شوي چت.

وَ الْبَحْرِ الْمَسْجُورِ *

قسم په ډک شوي بحر.

د قسمونو ځواب دا دی:

إِنَّ عَذَابَ رَبِّكَ لَوَاقِعٌ * مَا لَهُ مِنْ دَافِعٍ *

بي شکه چي ستا د رب عذاب حتماً واقع کېدونکی دی، هيڅ دفع
کوونکی ئې نشته.

بايد وگورو چي دلته د الطور، کتاب مسطور في رق منشور،
البيت المعمور، السقف المرفوع او البحر المسجور معنی څه ده او
دا شيان څنگه پدې شهادت ورکوي چي ستا د رب عذاب حتماً واقع
کېدونکی دی او هيڅ دفع کوونکی ئې نشته.

د دغو قسمونو د تفسير لپاره بايد ترهرڅه دمخه قرآن ته رجوع
وکړو، بايد په خپله د قرآن په متن کي د دې قسمونو تفسير ولټوو
او د قرآن په مرسته د هغوی په مطلب ځان پوه کړو. خو بايد وگورو
چي په قرآن کي د دغو شيانو اصلي مطلب موندلی شو که نه، که په

د قرآن قسمونه -----الطور

قرآن کي پدې اړه څه وضاحت شوی وي نو دا باید مونږ بلي هري مرجع ته له مراجعي نه مستغني کړي.

اکثراً يو لفظ د ډېرو شيانو لپاره استعمالېږي او بېلي بېلي معناوي ترې اخيستل کېږي، په يوه محل کي يوه معنی او په بل کي بله معنی، د موقعيت او محل له مخي د لفظ معنی تغيير کوي. اصولاً د هر لفظ معنی او مفهوم باید تر ټولو د مخه په هغي جملې کي ولټوو چي دا لفظ پکې راغلی او بيا د همدې جملې نه مخکي او وروسته جملو کي او بيا په ټول مضمون کي. د قرآن د هر لفظ معنی هم باید تر ټولو مخکي په هغه آيت کي ولټوو چي دا لفظ پکې راغلی، بيا په مخکنيو او وروستنيو آيتونو کي، بيا په مربوطه سوري کي او بيا په ټول قرآن کي.

د الطور د سوري پدې قسمونو کي يو ئې ډېر واضح دئ او په قرآن کي مکرر ياد شوی: الطور، هغه غر چي موسی عليه السلام پکي په پيغمبرۍ مبعوث شو او د الله له لوري د فرعون مقابلې ته ولېږل شو. د قرآن په څېر د بليغ کلام تقاضا دا ده چي دا وروستي شيان هم باید د موسی عليه السلام له قصې سره تړاو ولري. راشئ وگورو چي د موسی عليه السلام په قصې کي دا پاتې شيان موندلی شو که نه. که په قرآن کي له فرعوني نظام سره د موسی عليه السلام د مقابلې د قصې بېلي بېلي برخي وڅېړو نو څو تر ټولو ستري او حساسي پېښي او ډېر بارز نقاط د هر لوستونکي پام جلبوي:

الطور ----- د قرآن قسمونه

- موسى عليه السلام د طور په غره کي هغه مهال په پيغمبرۍ مبعوث او د فرعون مقابلې ته ولېږل شو چي له تقريباً لسو کلونو هجرت نه وروسته له مدين نه د مصر په لور روان وو، د شپې په تياره کي ئې لار ورکه کړه، لږ ليري د غره په ډډه کي رڼا په نظر ورغله، پدې هيلي هغه لور ته روان شو چي هلته به شپانه وي او ده ته به لار وښيي او يا به د اور کومه سکروټه ترلاسه کړي او خپل ماشومان به له يخني وژغوري، خو هلته د الله تعالی له لوري په پيغمبرۍ مبعوث شو او د فرعون د مقابلې هغه ستره دنده ورپه غاړه شوه چي ترخپل توان ئې ډېره ستره او درنه گڼله.
- په ټولو پيغمبرانو کي يوازي موسى عليه السلام ته داسي کتاب ورکړی شوی چي تيار په لوحو کي ليکل شوی او مسطور وو، نورو ته د کتابونو او صحيفو يوازي وحی شوې، مسطور او ليکل شوي کتابونه او صحيفې ندي ورکړي شوي.
- د فرعون ميرمني آسيه په موسى عليه السلام ايمان راوړ، فرعون تر شديد تعذيب لاندې ونيوله، د هغې په پښو او لاسونو ئې ميخونه ټکوهل، تر څو له ايمان نه لاس واخلي، خو دغه مؤمنه او پر خداى مينه ښځه د همدې شديد عذاب په وخت کي نه يوازي پر خپل ايمان ټينگار کوي او د فرعون په قصر کي او د ده ترڅنگ له ژوند نه بيزاری اعلانوي، بلکه له خپل رب نه غواړي چي خپل لوري ته ئې وبلې او په خپلي خوا کي ورته "بيت: کور" جوړ کړي. او الله تعالی ئې سوال مني او په جنت کي ورته دا کور جوړوي. پدې سره قرآن غواړي مونږ پوه کړي چي فرعون د خپل اقتدار د بقا او د خپلو

د قرآن قسمونه -----الطور

مخالفيڼو د خپلو لپاره څه كول او په څنگه څنگه سختو عذابونو ئې تعذيبول، چي له يوې ښځي سره او هغه هم د ده ميرمن، داسي سلوك كېږي نو له نورو مخالفيڼو سره به د فرعون معامله څنگه وه؟ لدې نه ښه معلومېدې شي چي فرعون به له خپلو مخالفيڼو سره څه كول!!

- فرعون خپل وزير هامان ته وايي: د پخو خښتو لوړ "صرح: ماني او قصر" راته جوړ كړه تر څو بر آسمان ته وڅيژم او وگورم چي هلته د موسى رب شته كه نه!! هغه فرعون ته داسي "مرفوع سقف"، نه د اوسېدو قصر، جوړ كړ چي په تاريخ كې ئې مثال نه ليدل كېږي.
- د موسى عليه السلام او د فرعون د مقابلې قصه هلته پاى ته رسېږي چي فرعون له خپل لښكر سره په بحر كې غرق شو، ټول بحر د دوى په مړو "مسجور: ډك" شو او موسى عليه السلام او ملگرو ته ئې په همدې بحر كې الله تعالى نجات وركړ.

اوس او لدې توضيح نه وروسته پدې خبري پوهېدل آسانه دي چي پدې قسمونو سره په حقيقت كې هغو سترو سترو پېښو ته اشاره شوې چي له فرعون سره د موسى عليه السلام د مقابلې د تاريخي قصې بارز نقاط او حساس او له پند نه ډك پړاوونه دي او د ټولي قصې خلاصه وړاندي كوي او همدا سلسله پدې شهادت وركوي چي ستا د رب عذاب هرو مرو واقع كېدونكى دى. كه فرعون ونه توانېدو چي د الله له عذاب نه ځان وژغوري، نه قصرونو وژغورو، نه لښكرو او نه د مخالفيڼو تعذيب او ځورونو، نو په دې كې شك مه كوه چي ظالمان او فرعونان په هيڅ څه نه د الله تعالى

الطور ----- د قرآن قسمونه

حتمي عذاب دفع کولی شي او نه ئې ځنډولی.

که په قرآن کې د دې قسمونو په اړه لدې ټول وضاحت سره سره څوک د خپلې خوښې او رأيي تفسير کوي او له کتاب مسطور، بيت المعمور، سقف المرفوع او بحر المسجور نه داسې تعبیر وړاندې کوي چې نه له قرآن نه کوم دليل ورته په گوته کولی شي او نه د قسمونو او ځواب ترمنځ تړاو او رابطه ښودلی شي، دا تفسير تفسير بالرأى دی، که هر مفسر ته منسوب شوی وي، د منلو ندي، کوم معتبر مفسر ته د دې رأيي د انتساب په وجه د دې په ځای چې د قرآن پدې وضاحتونو او د قرآن په رڼا کې د دې قسمونو د تفسير په اړه شک وکړو بايد برعکس دې منلي شخص ته دا انتساب غلط وگڼو او په پوره ډاډ او اطمینان سره ووايو چې يا دغه مفسر اشتباه کړې او يا راوي غلط شوی. بايد پدې کې هيڅ شک ونکړو چې لدې قسمونو نه مراد فقط او فقط همدا د موسى عليه السلام او د فرعون د قصې هغه پنځه مهمې پېښې دي چې په قرآن کې ذکر شوې دي نه بل څه. دا سمه خبره نده چې څوک د قرآن په مقابل کې د بل چا خبرې ته اعتناء وکړي او د هغه په خاطر د يوه آيت داسې تفسير ومني چې له قرآن سره اړخ نه لگوي.

د الطور د سورې د قسمونو لدې شرحي نه څو نتيجې ترلاسه کوو:

- قسمونه د يوې مهمې مدعا د اثبات لپاره راغلي.

د قرآن قسمونه -----الطور

- دا قسمونه هم په خپل منع کي او هم د قسمونو له ځواب سره ژوري اړیکي لري.
 - لکه څنگه چي انسان په خپلي مدعا د خپل مخاطب د قانع کولو لپاره قسم ته پناه وړي او پداسي څه لوړه کوي چي د مخاطب زړه ته ئې له قسم نه وروسته دا خبره ولوېږي چي اوس نو دی حتماً رښتیا وايي، همداراز قرآن د خپلو مهمو ادعاگانو د اثبات لپاره له همدې اسلوب نه کار اخلي، پداسي څه لوړه کوي چي مخاطب ته واضح او څرگند وي او د مدعا د اثبات په اړه د دلیل حیثیت ولري، مخاطب متقاعد کړي او د شک مجال ورته پري نږدي.
 - هیڅوک د خپلي ادعا د اثبات لپاره داسي دلیل نه وړاندې کوي چي مخاطب ته ئې مجهول، غیرقابل فهم او تر اصل مدعا زیات ناڅرگند وي. قرآن د لمر، سپوږمۍ، آسمان، ځمکه، شپه، ورځ، سباوون، ستوري او دې ته ورته په څرگندو او واضح شیانو لوړه کوي او د خپلي ادعا د ثبوت لپاره ئې د څرگند دلیل په توګه د مخاطب مخي ته ږدي.
- د دې نتایجو له مخي د هغو کسانو په اړه چي وايي: له سقف المرفوع نه مراد آسمان دئ او له بیت المعمور نه مراد هغه بیت المعمور چي په آسمان کي ده او له بحر المسجور نه مراد د قیامت په ورځ په بحرونو اور ګلېږدل او د نورو قسمونو په اړه دې ته ورته نظریات لري، وایو: پدې سره دوی څو اشتباهات کوي:
- د کلام د نظم، یووالي او همغږي غوښتنو ته ئې پام ندي کړی،

الطور ----- د قرآن قسمونه

نه ئې د قسمونو تر منځ يووالي ته اهتمام كړې او نه د قسمونو او
ځواب تر منځ ارتباط ته.

• آسمان او په آسمان كې بيت المعمور څنگه پدې شهادت
وركوي چي د الله عذاب حتماً راتلونكى دى؟

• كافر خو نه بيت المعمور مني او نه د قيامت په ورځ د بحرونو
اور اخیستل، نو څنگه به پدې باندي قسم سره پدې خبري قانع شي
چي په رښتيا د الله عذاب واقع كېدونكى دى؟!

• د "مسجور" اصلي معنى "ډك" ده، نه اور اخیستى.

• دا خو تفسير بالرأى شو، دا دوى ولې د قرآن په وضاحت
اكتفاء نكوي او خامخا داسي رايه وړاندي كوي چي په قرآن كې
ورته دليل نشي موندلى.

• كه په قرآن كې د موسى عليه السلام او فرعون په هغي قصې
كې چي له "طور" نه شروع او په "بحرالمسجور" پای ته ورسېده،
مونږ دا ټول قسمونه موندلى شو، نو بيا ولې بايد پدې اكتفاء
ونكړو؟! دا پداسي حال كې چي يوازي پدې سره هم د قسمونو تر
منځ او هم د قسمونو او ځواب ترمنځ ئې ژور ارتباط مراعات كېږي
او دا خبره په ډاگه كېږي چي د الله د واقع كېدونكي عذاب مخه
هيڅوك نشي نيولى، په بحر كې د فرعون غرقېدل ئې ښه واضح
مثال دى.

د قرآن قسمونه ----- الذریت

الذريات

د قيامت د راتلو وعده رښتونې ده او "دين: مكافات او
مجازات" حتماً ترسره کېدونکې دي.

د الذریت سوري په سر کي د پورتنۍ ادعا د اثبات لپاره په
خلورو شيانو لوړه شوې:

وَ الذَّرِيَّتِ ذُرُوءًا *
قسم په خورونکو شيندونکو

فَالْحَمَلَتِ وَقُرْأًا *
بيا د درانه پيټي پر شا وړونکو

فَالْجَرِيَّتِ يُسْرًا *
بيا په آساني خوځېدونکو

الذريت ----- د قرآن قسمونه

فَالْمُقَسَّمَتِ أَمْرًا *

بيا د يوه کار په وېشونکو

او له قسمونو نه وروسته ويل شوي چي:

إِنَّمَا تُوعَدُونَ لَصَادِقٌ * وَإِنَّ الدِّينَ لَوَاقِعٌ *

بيشکه چي له تاسو سره کېدونکي وعده رېښتونې ده او "دين: د
قيامت د ورځي مکافات او مجازات" حتماً واقع کېدونکي دي.

راشئ وگورو چي دلته په څه څه لورې شوې او دا قسمونه څنگه
پدې خبري شهادت ورکوي چي د قیامت وعده رېښتونې او هرو مرو
واقع کېدونکي ده؟

څو خبري بايد په پام کي ولرو:

- د بيان له فحوی او انداز نه معلومېږي چي دلته د يوه شي په
څلورو حالتونو لورې شوې، په وروستيو دريو آيتونو کي د "فاء" ذکر
همدا خبره په گوته کوي.
- دا شی بايد څرگند، واضح او د قرآن هر مخاطب ته جوت وي.
- لومړئ بايد په قرآن کي د دې لټه وکړو چي څه ئې پدې صفاتو
ياد کړي چي شيندل کوي، دروند پيټی حمل کوي، په آسانی
خوځېږي او د يوه څه د وېشلو دنده ترسره کوي؟
- دا شی بايد د دې مدعا لپاره واضح دليل وي چي "شوې وعده

د قرآن قسمونه ----- الذریت

رښتونې ده او حساب کتاب تر سره کېدونکى

که قرآن ته مراجعه وکړو نو په گڼ شمېر آيتونو کې به ومومو چې بادونه ئې په همدې صفاتو ياد کړي. چې دوې شيندي، ورېځې په سر اخلي، لري لري سيمو ته ئې وړي، په بېلو بېلو لوريو ئې وېشي، د باران د وړولو سبب کېږي، چې بيا پدې باران سره مړه ځمکه راژوندى کېږي او ونې او بوټي راشنه کېږي. او قرآن په گڼ شمېر آيتونو کې په باران سره د مړې ځمکې په راژوندي کېدو استدلال کوي او وايي چې تاسو به هم دغسې بيا راژوندي کېږئ. دا څو آيتونه ئې مثالونه دي:

وَهُوَ الَّذِي يُرْسِلُ الرِّيحَ بُشْرًا بَيْنَ يَدَيْ رَحْمَتِهِ حَتَّىٰ إِذَا أَقْلَتِ سَحَابًا ثَقَالًا سَقْنَهُ لِبَلَدٍ مَّيِّتٍ فَأَنْزَلْنَا بِهِ الْمَاءَ فَأَخْرَجْنَا بِهِ مِنْ كُلِّ الثَّمَرَاتِ كَذَٰلِكَ نَخْرِجُ الْمَوْتَىٰ لَعَلَّكُمْ تَذَكَّرُونَ *

الاعراف: ٥٧

او دا څو الله دئ چې بادونه د خپلي پيرزويني نه مخکې د زېږي په څېر رالېږي، ترهغه چې درنې ورېځې پورته کړي، مړه ټاپوې ته ئې بيايو، نو پدې سره اوبه رانازلو، بيا پدې سره هراړميو راباسو، همداراز به مړي راباسو، نباتي پند واخلي.

وَاضْرِبْ لَهُم مَّثَلَ الْحَيَاةِ الدُّنْيَا كَمَا أَنْزَلْنَاهُ مِنَ السَّمَاءِ فَاخْتَلَطَ بِهِ نَبَاتُ الْأَرْضِ فَأَصْبَحَ هَشِيمًا تَذْرُوهُ الرِّيحُ وَكَانَ اللَّهُ عَلَىٰ كُلِّ شَيْءٍ مُّقْتَدِرًا *

الكهف: ٤٥

الذريت ----- د قرآن قسمونه

دوى ته د دنيوي ژوند مثال بيان كړه، د هغو اوبو په خبر چي له آسمانه ئې رانازل كړو، د ځمكي بوتي پرې گڼ كړو، بيا داسي خس شي چي بادونه ئې شيندي او الله په هر څه ځواكمن دى.

اللَّهُ الَّذِي يُرْسِلُ الرِّيحَ فَتُثِيرُ سَحَابًا فَيَبْسُطُهُ فِي السَّمَاءِ
كَيْفَ يَشَاءُ وَيَجْعَلُهُ كِسْفًا فَتَرَى الْوَدْقَ يَخْرُجُ مِنْ خَلَلِهِ
فَإِذَا أَصَابَ بِهِ مَنْ يَشَاءُ مِنْ عِبَادِهِ إِذَا هُمْ يَسْتَبْشِرُونَ*

الروم: ٤٨

الله هغه ذات دى چي بادونه رالېږي، وربځي وهڅوي، بيا چي څنگه ئې خوښه وي په آسمان كي ئې خورې كړي او ټوټې ټوټې ئې كړي، بيا گورې چي څاڅكي ئې له منځه راوځي، نو چي له خپلو بندگانو نه ئې چا ته ورسوي ناڅاپه پرې خوښ شي.

وَاللَّهُ الَّذِي أَرْسَلَ الرِّيحَ فَتُثِيرُ سَحَابًا فَسَقَنَّهُ إِلَى بَلَدٍ
مَيِّتٍ فَأَحْيَيْنَا بِهِ الْأَرْضَ بَعْدَ مَوْتِهَا كَذَلِكَ النُّشُورُ*

فاطر: ٩

او الله هغه ذات دى چي بادونه ئې راولېږل، چي هغوى وربځي وځوځولې، نو د مړه ټاټوبي په لور مو بېولې، بيا مو مړاوي ځمكه له مرگه وروسته بيا پرې راژوندى كړه، "د قيامت د ورځي" نشور او "بياراژوندي كول به همداسي وي.

- د قسمونو په ځواب كي دوه خبري شوې: له تاسو سره شوې وعده رښتوني ده. او "دين: د قيامت د ورځي مكافات او مجازات" واقع كېدونكى دى.

د قرآن قسمونه ----- الذریت

• د قسمونو په سر کي د بادونو د شیندلو او خورولو صفت ته اشاره شوې او په پای کي د تقسیم او وېشلو صفت، لومړئ صفت ئې د قیامت په ورځ د دې دنیا د ختمېدو له صحنې سره او وروستی صفت ئې د مکافات او مجازات له قضیې سره اړخ لگوي، شیندونکي بادونه طوفانونه راولاړوي او تقسیموونکي بادونه هرچا او هري سیمي ته خپله مناسبه برخه لېږدوي، یو پدې دلالت کوي چي په یوه ستر وړانونکي طوفان سره به دا دنیا ختمېږي او بل پدې چي له هرچا سره به مناسبه معامله ترسره کېږي او مکافات مجازات به تحقق مومي.

زه ورېځي گورم چي په آسمان کي سره تقسیم شي، په بېلو بېلو لارو رواني شي، هري خوا ته یوه مناسبه برخه وخوځېږي، په غرونو ډېري واورې ووروي او په آوارو ځمکو د ضرورت په اندازه باران، هلته ډېرو واورو ته ضرورت دئ ترڅو کافي مقدار ذخیره شي او بیا په دوبي کي ورو ورو ویلي شي او د چینو، کاریزونو او ویالو په بڼه کي وبهېږي او په هغه وخت کي انسان، حیوان او نبات خړوبه کړي چي بارانونه نه ورېږي، خو په آوارو سیمو کي باران ته اړتیا زیاته وي او ورېځي همدا کار کوي!!

که لدې سره سره چي قرآن د نوموړو قسمونو شرح او تفسیر زمونږ مخي ته ږدي، څوک راپورته شي او له خپلي رایي او خیال نه دغو قسمونو ته داسي تعبیر وړاندي کړي چي نه له قرآن نه ورته څه دلیل لري او نه د قسمونو او ځواب ترمنځ ئې ارتباط ښودلی شي،

الذريت ----- د قرآن قسمونه

نو پر قرآن د ايمان تقاضا خو دا ده چي داسي تعبيرونو ته هيش
اعتناء ونکړو.

د همدې سورې په اووم آيت کي په آسمان لوړه شوې او
فرمايي:

وَالسَّمَاءِ ذَاتِ الْحُبُكِ *
قسم په آسمان د لارو خاوند.

او ورپسې د نوموړي قسم دا خواب راځي:

إِنكُمْ لَفِي قَوْلٍ مُّخْتَلَفٍ *
يقيناً چي تاسو په مختلفي وينا کي ياست.

د قسم او خواب ترمنځ ئې د ارتباط په اړه له څه ويلو نه مخکي
بايد څو ټکي واضح شي:

- د آسمان دا صفت چي د لارو خاوند دی، بايد داسي څرگند
صفت وي چي د قرآن هر مخاطب ته قابل درک او قابل فهم وي.
- پدې صفت استدلال سره بايد دا خبره ثابته کړي شي چي د
بياژوندون په اړه د مخالفينو باور د حقيقت خلاف دی.
- که لږ دقت وکړو نو په آسمان کي يوازي هغه لاري په نظر راځي
چي ستوري او آسماني اجرام پرې درومي، له هغو لارو نه پرته چي د
آسمان د هر ستوري لپاره بېله بېله ټاکلې شوې او هر ستوري يوي

د قرآن قسمونه ----- الذریت

خوا بلي خوا ته له انحراف نه پرته پکي درومي، نوري لاري نشو ليدلی.

قرآن د لمر او سپوږمۍ په هکله وايي چي هر يو په خپل خاص فلک او مدار کي درومي:

وَهُوَ الَّذِي خَلَقَ اللَّيْلَ وَالنَّهَارَ وَالشَّمْسَ وَالْقَمَرَ كُلٌّ فِي

فَلَكَ يَسْبَحُونَ* الانبياء: ۳۳

او الله هغه ذات دئ چي شپه، ورځ، لمر او سپوږمۍ ئې پيدا کړل، هر يو په خپل فلک کي خوځي.

• پدې خور او ستر آسمان کي، دا دقيق او کلک نظم، دا بې شمېره ستوري چي هر يو ئې په خپل خپل مدار کي ساتل کېږي، له تصادم او ټکراو نه ئې مخنيوي کېږي او نه پرېږدي چي ستر ستور ستوري واړه واړه جذب کړي، يو د بل په مدار کي داخل شي او هر څه سره ګډ وډ شي، پدې دلالت کوي چي پدې عالم کي نظم حاکم دئ، خوشی او بيهوده او بې هدفه ندی پيدا شوی، خپلي مخي ته ندی پرېښودل شوی، دا ټول داسي واکمن ذات اداره کوي چي هرڅه ئې په واک کي دي او په هر څه قادر دئ.

د دې شرحي نه وروسته د قسم او ځواب ترمنځ ئې تړاو په ډېره آساني موندلی شو. له قيامت نه منکر کسان چي په څه باور لري او د دې باور له مخي څه وايي، دا له هغه څه سره اختلاف لري چي لدې منظم او ستر آسمان نه هر سترګور انسان او هر د عقل او پوهي

الذريت ----- د قرآن قسمونه

خاوندئي ترلاسه کوي، دا په يوه څه دلالت کوي او دوی د دې خلاف بل څه وايي، دوی عالم بې هدفه، بې مقصده، نامنظمه، خپلي مخي ته پرېښودل شوې مجموعه گڼي، چي نه خالق لري او نه واکمن او ځواکمن ساتونکی او اداره کوونکی!! خو آسمان او د آسمان پدې بې شمېره لارو باندي تلونکي ستوري د دې بې بنسټه تصور خلاف په بل څه حکم کوي.

د قرآن قسمونه ----- النجم

النجم

دا عالم تلپاتې ندی، د پای یوه ورځ لري

د النجم په مبارکي سورې کي د ستوري په هغه حالت لوړه
شوې چي پرېوزي او همدا د عالم د ختمېدو نښه گڼل شوې:

وَالنَّجْمُ إِذَا هَوَىٰ *

قسم په ستوري چي کله ناڅاپه پرېوزي.

ورپسې ویل شوي چي:

مَا ضَلَّ صَاحِبُكُمْ وَمَا غَوَىٰ *

ستاسو ملگري نه لاره ورکه کړې او نه بې لاري شوی

النجم ----- د قرآن قسمونه

وَمَا يَنْطِقُ عَنِ الْهَوَىٰ *

او نه له خپلي نفسي هوۍ هوس نه خبري کوي.

إِنْ هُوَ إِلَّا وَحْيٌ يُوحَىٰ *

دا نده مگر وحی شوي د وحی خبره.

د قسم او ځواب ترمنځ ئې د ارتباط موندلو لپاره ترتولو د مخه
باید څو خبرو ته پام وکړو:

- د مکې مشرکینو پیغمبر علیه السلام ته د ده د کومې خبرې په وجه ویل چې "ضل و غوي: لار ئې ورکه کړې او بې لاري شوی؟"
- آیا پدې سورې یا ټول قرآن کې دغه خبره موندلې شو؟ دلته خو قرآن وايي چې دا د ده خپله خبره نده، بلکه د الله له لوري د وحی خبره ده، تاسي هسي د دې خبرې په وجه ده ته بد او رد وایئ.
- د ستوري ناڅاپي پرېوتل، نه آرام غروب، څنگه پدې شهادت ورکوي چې د ده دا خبره رښتیا ده؟

د دې سورې په پای کې له ۵۷ آیت نه تر ۲۰ آیت پوري لولو
چي:

أَزَقَّتْ الْأَزْفَةَ* لَيْسَ لَهَا مِنْ دُونِ اللَّهِ كَاشِفَةٌ* أَفَمِنْ هَذَا
الْحَدِيثِ تَعْجَبُونَ* وَ تَضْحَكُونَ وَ لَا تَبْكُونَ*

نږدې راتلونکې رانږدې شوه، له الله پرته بل څرگندونکی ورته نشته،
نو آیا لدې خبرې تعجب کوي او خاندې او ژاړې نه؟

د قرآن قسمونه ----- النجم

لدي آيتونو نه په څرگنده معلومېږي چي قريشو د پيغمبر عليه السلام پدې خبري تعجب کولو او په استهزاء او تمسخر سره به ئې هغه ردوله چي ده ورته ويل: د قيامت ورځ رانږدې شوې، دا دنيا به له منځه ځي او ټول به د حساب او کتاب او د جزا او سزا عالم په لور درومو. په قرآن کي دې ته ورته گڼ شمېر آيتونه همدا مطلب په گوته کوي چي قريشو ته د پيغمبر عليه السلام په ټولو خبرو کي د زياتي حيرانتيا او تعجب خبره دا وه چي قيامت به راځي، د نړۍ دا موجود نظام به له منځه ځي، بله دنيا، له ځانگړي نظام سره به راځي، مړه به راژوندي کېږي او د خپلو عملونو سزا او جزا به گوري، پدې خبري پوري به ئې خندل او د همدې خبري په وجه به ئې کله پيغمبر ته مجنون ويل او کله ضال.

خو دا خبره چي د ستوري ناڅاپي پرېوتل څنگه د د غي ورځي راتگ په گوته کوي او څنگه د دې ورځي په اړه د پيغمبر عليه السلام د وينا په ارتباط د قريشو ناروا دريغ ردوي، ځواب ئې دا دی:

د يوه ستوري ناڅاپي پرېوتل، له خپل ټاکلي مسير نه وتل او په لايتناهي فضاء کي ورکېدل، داسي دئ لکه له يوې ستري ماڼۍ نه چي يوه خښته راپرېوځي او ځمکي ته په رارسېدو سره ذره ذره شي، د همدغې يوې خښتي راپرېوتل، دا په گوته کوي چي دا ماڼۍ زړه شوې، نوري خښتي به ئې هم يو په بل پسې راپرېوځي او يوه ورځ به دا ټوله ماڼۍ رانسکورېږي. نو اوس که څوک د پيغمبر عليه

النجم ----- د قرآن قسمونه

السلام دا وينا چي قيامت رانږدې شوی، نه مني او د ده په هکله وايي چي يا غلط شوی يا قصداً دا غلطه خبره کوي، پداسي حال کي چي دا د ده خپله خبره نه، بلکه د الله له لوري د وحې خبره ده او د ستورو نابیره پرېوتل د هغې پر حقانيت شهادت ورکوي، آیا دا کس له خپل عقل سره جفا نه کوي؟ آیا له څرگند دليل نه انکار نه کوي؟ آیا د دوی په عقل او عمدي انکار ژړا نده پکار؟ أَفَمِنْ هَذَا الْحَدِيثِ تَعْجَبُونَ* وَتَضْحَكُونَ وَلَا تَبْكُونَ* نو آیا لدې خبرې تعجب کوئ او خاندئ او ژاپئ نه؟

د دې تعبير په تائيد کي دوه اساسي دلايل په همدې سوري کي راغلي:

- د "هوې" لغوي معنی ناڅاپي پرېوتل دي نه د معمول مطابق غروب. دا پرېوتل د قيامت د نږدې کېدو نښه کېدی شي نه بل څه.
- د سوري په ۵۷ آيت کي د قيامت ورځ د "الْآزِفَةُ: نږدې راتلونکې" په نامه ياده شوې او ويل شوي چي رانږدې شوې ده، لدې نه په څرگنده معلومېږي چي اصلي موضوع د قيامت رانږدې کېدل دي.

د قرآن قسمونه ----- الصافات

الصافات

د ځمکې او آسمانونو پيدا کوونکې او پالونکې یو دی

د پورتنۍ مدعا د اثبات لپاره د الصّفت په مبارکې سورې کې
په دغو شیانو لوړه شوې:

وَ الصّٰفَّٰتِ صَفًّا *

په لیکه شوو لیکه کېدونکو قسم.

فَالزَّجْرٰتِ زَجْرًا *

بیا په رتلو سره رټونکو باندي قسم.

فَالتَّلٰیٰتِ ذِكْرًا *

بیا د ذکر لپاره په ورپسې راتلونکو قسم.

الصفات ----- د قرآن قسمونه

له قسمونو نه وروسته ويل شوي:

إِنَّ إِلَهَكُمْ لَوَاحِدٌ* رَبَّ السَّمَوَاتِ وَالْأَرْضِ وَمَا بَيْنَهُمَا وَ
رَبَّ الْمَشْرِقِ*

بي شکه چي ستاسو رب يو دی. هماغه د آسمانونو رب، د ځمکي
رب او د هر هغه څه رب چي د دوی دواړو تر منځ دي.

د قسمونو د توضیح او له ځواب سره ئې د ارتباط په اړه څو
خبرو ته توجه ولرئ:

0 دلته د "مقسم به" درې صفات ذکر شوي: الصفات: صف
تړونکي، الزاجرات: رتوونکي او التالیات: ورپسې راتلونکي. د دې
الفاظو اطلاق په ډېرو شيانو کېدی شي، خو پدې پوهېدل چي دلته
د هر یوه دقیقه معنی څه ده او د څه لپاره کارول شوی، دا باید د
لغت په کتابونو کي نه بلکه په خپله په قرآن کي، په دغو آیتونو او
په همدې سوره کي ولټوو.

0 د دوو وروستیو آیتونه په سر کي د "فاء" توري دا مطلب په
گوته کي چي دا دواړه له مخکني سره تړلي دي او په ټولو کي د یوه
شي په اړه خبره روانه ده، الصفات، الزاجرات او التالیات د یوه
شي درې حالتونه او صفات دي.

0 دا شیان باید د قرآن د نورو قسمونو په څېر هر مخاطب ته
څرگند شیان وي او دا ادعا ثابته کړي چي ستاسو رب يو دی، د
آسمانونو، ځمکي او پدوي کي د هر څه رب دی.

د قرآن قسمونه -----الصفات

- 0 د قرآن په خو آيتونو کي ستوري د رتوونکو په نامه ياد شوي.
- 0 په قرآن کي د سپوږمۍ په هکله ويل شوي چي دا ورپسې راتلونکې ده، په شپه کي د لمر له پرېوتو وروسته راڅرگنده شي، ستوري هم د سپوږمۍ په څېر په شپه کي ورو ورو راڅرگندېږي.
- 0 د ستورو په ليدو سره انسان د دې عالم په عظمت او ستروالي پوهېږي، د ورځي لخوا انسان يوازي خپله ځمکه او په آسمان کي لمر گوري، خو چي شپه شي او ستوري راڅرگند شي نو هلته پدې پوه شي چي دا عالم څومر ستر او خور دی، همدا ستوري ده ته خپل رب ورپه ياد کړي، په حقيقت کي ستوري د الله د يادولو سبب کېږي. د المرسلات په سوره کي بادونه د "الملقيات ذکراً" په صيغه سره د الله د ذکر القاء کوونکي گڼل شوي او دلته ستوري د الله د ذکر موجب.
- 0 که پدې عالم کي سترگي ورغړو او دا ولټوو چي په يوه ليکه کي ليکه کېدونکي، رتوونکي او ورپسې راتلونکي به څه وي، نو ستوري مو مخي ته ودرېږي، د شپې لخوا په آسمان کي يوه لويه ليکه گورو چي د ستورو او کهکشانونو مجموعه ده او د آسمان ټول ستوري په حقيقت کي د همدې لويي ليکي اجزاء دي، زمونږ ځمکه، لمر او شمسي نظام هم د دغې ليکي اجزاء دي. همداراز د آسمان په يوه او بله گوښه کي د شهاب ثاقب په واسطه د رټلو صحنې گورو. او متوجه کېږو چي ستوري ورو ورو رابرسيره کېږي، ځيني د تيارې له زياتېدو سره سم راڅرگندېږي او ځيني نور د شپې په سر کي نه وي وروسته راپورته شي.

الصفات ----- د قرآن قسمونه

0 له قسمونو او ځواب نه وروسته دوه آيتونه داسي راغلي چي په ډېر وضاحت سره بنسټي چي په لومړنيو آيتونو کي ستورو ته اشاره شوې: آيتونه دا دي:

إِنَّا زَيْنَا السَّمَاءِ الدُّنْيَا بِزِينَةِ الْكَوَاكِبِ* وَحِفْظًا مِّنْ كُلِّ شَيْطَانٍ مَّارِدٍ*

دا مونږ يو چي د دنيا آسمان مو په ستورو بنايسته کړي او له هر متمرّد شيطان نه د ساتني لپاره "مو گمارلي"

0 لدغو ټولو خبرو نه په ډاگه معلومېږي چي په لومړيو دريو آيتونو کي د ستورو دريو صفاتو ته اشاره شوې.

0 دغه د آسمان بې شمېره ستوري چي په يوې عظيمي ليکي کي تنظيم شوي، هر يو ئې په خپل مدار او فلک کي په منظم طور خوځي، طلوع او غروب ئې منظم، نه يوه شېبه وروسته مخکي کېږي او نه يو له بل سره تصادم کوي، دا شهادت ورکوي چي د ځمکي او آسمانونو رب يو دی. دا استدلال قرآن په بل ځای کي هم کوي او وايي: که په ځمکه او آسمان کي له يوه الله پرته متعدد خدايان وى نو حتماً دواړه تباه کېدل او دا موجود نظم متلاشي کېدو او تباهي خورېده. نظم، يووالی، له تصادم او ټکر نه مخنيوی، هرڅه په خپل خپل ځای کي ساتل او خپل خپل کار ترې اخيستل دا ثابتوي چي دا هرڅه د واحد ځواکمن ذات په اداره کي دي.

په تفسيرونو کي د دغو قسمونو په اړه د ډېرو مختلفو آراوو

د قرآن قسمونه -----الصفات

شاهد يو، که څه هم اختلاف په خپله پدې دلالت کوي چې پدې هکله موثق روايت نشته، خو په ځينو تفسيرونو کې پداسې رواياتو استناد گورو چې نورو هغه ضعیف گڼلې. د اختلاف يوه وجه دا ده چې له "التاليات" نه د تلاوت کوونکو معنی اخیستل شوې، حال دا چې دلته د "ورپسې راتلونکو" معنی افاده کوي، لکه څنگه چې د الشمس د سورې په دوهم آيت کې وَالْقَمَرِ إِذَا تَلَّهَا*: قسم پدې سپوږمۍ چې ورپسې شي، د "تلا" لفظ تر شا راتگ افاده کوي.

o که دا ټول آراء د يوه بل څنگ ته کېږدئ او قضاوت وکړئ نو دا درته جوته کېږي چې تر ټولو دقيق او په قرآن مستند تفسير همدا پورتنی تفسير دی.

د قرآن قسمونه ----- يس

يس

قرآن په خپله د دې خبرې د اثبات لپاره كافي دى چې دا
مبارك كتاب د الله له لوري رالېږل شوى

د يس په مباركې سوري كې په قرآن لوړه شوې:

وَ الْقُرْآنَ الْحَكِيمَ *
قسم په حكيم قرآن.

د قسم ځواب دا دى:

إِنَّكَ لَمِنَ الْمُرْسَلِينَ * عَلَى صِرَاطٍ مُسْتَقِيمٍ * تَنْزِيلَ الْعَزِيزِ
الرَّحِيمِ *

بي شكه ته له پيغمبرانو څخه يې، په مستقيمي لاري برابر، د عزتمن
رحيم خداى رالېږنه.

په څو نورو سورتونو كې هم دې ته ورته په قرآن لوړه شوې، په

یس ----- د قرآن قسمونه

ټولو کي ځواب ورته دی او پدې تاکید شوی چي دا کتاب د الله له لوري دی، د دې کتاب په اړه د پیغمبر کار لدې پرته بل څه ندی چي هغه په امانت سره خلکو ته ورسوي، هغه فقط یو امین استاځی دی. لکه چي د الزخرف په سوره کي راځي:

وَ الْكِتَابِ الْمُبِينِ*
قسم پدې څرگند کتاب.

او ځواب ئې دا:

إِنَّا جَعَلْنَاهُ قُرْآنًا عَرَبِيًّا لَّعَلَّكُمْ تَعْقِلُونَ*
یقیناً چي مونږ دا یو عربي قرآن گرځولی ترڅو تاسو تعقل وکړئ.

يعني دا مبین کتاب مونږ لېږلي، دا د محمد عليه السلام په خپلو افکارو مشتمل کتاب ندی، د الله کتاب دی، په عربي کي ئې راتگ تاسو پدې شک مبتلا نکړي چي مبادا د محمد عربي عليه السلام خپل کتاب وي، دا خو د دې لپاره مونږ په عربي کي لېږلی چي تاسو ئې په مطلب پوه شئ. د دې مبین کتاب هرڅه شهادت ورکوي چي الله رالېږلی.

د الدخان په سوره کي راځي:

وَ الْكِتَابِ الْمُبِينِ*
قسم پدې څرگند کتاب.

د قرآن قسمونه ----- یس

خواب ئې دا دی:

إِنَّا أَنْزَلْنَاهُ فِي لَيْلَةٍ مُبَرَّكَةٍ إِنَّا كُنَّا مُنْذِرِينَ *
یقیناً مونږ هغه په یوې مبارکې شپې کې نازل کړ، یقیناً چې مونږ
خبردارئ ورکوونکي یو.

او د "ق" په سورې کې راځي:

وَالْقُرْآنَ الْمَجِيدَ *
قسم په با عظمته قرآن.

خواب ئې دا دی:

بَلْ عَجَبُوا أَنْ جَاءَهُمْ مُنْذِرٌ مِنْهُمْ فَقَالَ الْكَافِرُونَ هَذَا شَيْءٌ
عَجِيبٌ *

خو دوی پدې تعجب وکړ چې په خپله لدوی څخه یو پیغمبر ورته
راځی، نو کافرانو وویل: دا خو عجیب شی دی!!

او د "ص" په سورې کې راځي:

وَالْقُرْآنَ ذِي الذِّكْرِ *
په پند لرونکي قرآن قسم.

چې خواب ئې دا دی:

یس ----- د قرآن قسمونه

بَلِ الَّذِينَ كَفَرُوا فِي عِزَّةٍ وَشِقَاقٍ *
خو کافران په غرور او مخالفت کي دي.

پدې ټولو قسمونو کي دا ويل شوي چي د قرآن عظمت او شأن، د قرآن حکیمانه لارښووني، ذکر او پند ئي، پدې شهادت ورکوي چي محمد عليه السلام د نورو پیغمبرانو په څېر یو پیغمبر دی، د ده د پیغمبرۍ د اثبات لپاره قرآن کافي دی، د ده لار سمه ده او د عزیز رحیم خدای له لوري ښودل شوې لار ده. که څوک قرآن ته رجوع وکړي، په شفاف او صاف ذهن سره هغه مطالعه کړي، په هغه کي د ژور حکمت نه ډکو لارښوونو ته ځیر شي، حکیمانه دعوت ته ئې دقیقاً پام وکړي، علمي څېړني ئې او د طبیعت په اړه د هغه دقیق او عمیق علمي بحثونو ته ځیر شي او بیا دا کتاب د یوه ستر لیکوال، لوی عالم، معروف حکیم او نومیالي محقق له کتاب او لیکنې سره مقایسه کړي، ډېر ژر او په آساني به پوه شي چي د کوم انسان له خوا د قرآن جوړېدا محال ده، خبري ئي، لارښووني ئي، مواعظ ئي، پرېکړي او قضاوتونه ئي، احکام او قوانین ئي، استدلال ئي، د طبیعت او هستي په هکله دقیق علمي بحثونه ئي، دا ټول په څرگنده توگه ښيي چي دا یوه پیغمبر ته د الله له لوري ورکړی شوی کتاب کېدی شي نه د یوه انسان د ذهن زېږنده، که هرڅومره انسان پوه وي او د ډېر اوچت نبوغ خاوند، دا ورته ممکنه نده چي داسي کتاب جوړ کړی شي.

د قرآن قسمونه -----الواقعه

الواقعة

قيامت به هرو مرو راځي

د الواقعة په سورې کي هم، د النجم د قسم په څېر، د قيامت د اثبات لپاره د ستورو په مواقع باندې لوړه شوې:

فَلَا أُقْسِمُ بِمَوْقِعِ النُّجُومِ * وَإِنَّهُ لَقَسَمٌ لَوْ تَعْلَمُونَ عَظِيمٌ
إِنَّهُ لَقُرْآنٌ كَرِيمٌ *

نونه، د ستورو په موقعیتونو لوړه کوم او دا خو یقیناً چې ستر قسم دی که پوه شئ، بې شکې چې دا عزتمن قرآن دی، په مکنون کتاب کي، له پاکانو پرته ئې بل څوک نشي مس کولی، د رب العالمین له لوري نازل شوی.

د الواقعة سوره له سر نه ترپایه د قيامت د ستري واقعي په اړه تفصیلي بحث کوي، لدې قسم نه مخکي د قيامت د منکرینو په

الواقعہ ----- د قرآن قسمونه

ځواب کي چي ويل به ئې آيا مونږ به له هغه وروسته بيا راژوندي کېږو چي په خاورو او هېوکو بدل شو او آيا زمونږ مخکني پلرونه به هم راژوندي کېږي؟ دوی ته ويل شوي، هو؛ تاسو او ستاسو پلرونه به ټول هغي معلومي ورځي ته راغونډ کړي شي، بيا ورته ويل شوي: تاسو څو مونږ پيدا کړي يئ، ولې بيا ژوندون رښتيا نه گڼئ؟! ورپسې د بيا ژوندون په اړه څو مهم دلايل وړاندي کوي:

- دا ستاسو د مني نطفه تاسو په يوه ژوندي مخلوق بدلوی که الله؟
- دا په ځمکي کي شيندلې او کرل شوې دانه تاسو د بوټي په څېر رازرغونوی که الله؟
- دا له ورېځو نه اوبه تاسو رانازلوی که الله؟
- که الله وغواړي چي بارانونه ونشي او په بحر کي ستاسي اوبه همداسي تروې پرېږدي، څوک به باران ووروي او څوک به دا د بحر تروې اوبه خوږې کوي؟
- تاسو چي اور بلوی، دا د سوند ونه او بوټی ئې تاسو پيدا کړی که الله؟

څوک چي دا حقايق په خپلو سترگو گوري، څنگه د بيا ژوندون خبره ورته گرانه او د نه منلو برېښي؟ څنگه هغه ذات لدې عاجز گڼي چي دا ټول ستر ستر کارونه د ده په اراده ترسره کېږي؟

لدي نه وروسته د ستورو په مواقع لوړه شوې، گورئ چي هر

د قرآن قسمونه -----الواقعہ

ستوری ځانته بېل بېل مدار لري، پدې مدار کي په منظم طور، یوې خوا بلي خوا ته له انحراف نه پرته خوځي، له یوې شېبې وروسته مخکي کېدو پرته طلوع او غروب کوي، دا بې حساب ستوري، پدې بې انتهاء فضاء کي، دا ټول څوک اداره کوي؟ څوک هریو په خپل مدار کي ساتي؟ آیا د دې خور او پراخ عالم ساتونکی او اداره کوونکی ذات لدې نه عاجز گنئ چې تاسو بیا راژوندي کړي؟

د قرآن په ډېرو نورو آیتونو کي هم دې ته ورته ویل شوي چې آیا د دې آسمانونو پیدا کول گران دی که ستاسو بیاژوندي کول؟ لکه چې فرمایي:

ءَأَنْتُمْ أَشَدُّ خَلْقًا أَمْ السَّمَاءُ بَنَاهَا * النازعات: ۲۷
آیا ستاسو پیدایښت گران کار دی که آسمان چې جوړ ئې کړ؟

لَخَلَقُ السَّمَوَاتِ وَالْأَرْضِ أَكْبَرُ مِنْ خَلْقِ النَّاسِ وَلَكِنَّ أَكْثَرَ
النَّاسِ لَا يَعْلَمُونَ * غافر: ۵۷
د آسمانونو پیدایښت د خلکو تر پیدایښت نه ډېر ستر او لوی کار دی خو اکثر خلک نه پوهېږي.

لدي شرحي نه وروسته د دغه قسم او ځواب ترمنځ د ارتباط په څرنگوالي پوهېدل آسانه دي او هغه دا چې:

قرآنکریم وايي چې الله تعالی به مړي بیا راژوندي کوي، د آسمانونو دا بې شمېره ستوري چې هر یو ئې په خپل خپل مدار کي

الواقعہ ----- د قرآن قسمونه

ساتل کېږي پدې شهادت ورکوي چې دا عالم يو قدیر او ځواکمن ساتونکی او پالونکی لري، قرآن د همدغه رب العالمين له لوري رالېږل شوی، دغه قرآن چې د کومي خبري دعوی کوي د ستورو مواقع د هغه په حقانيت شهادت ورکوي، خو پدې قرآن هغه څوک پوهېدی شي او د هغه اسرارو ته ئې لاس رسي چې پاک وي، ناپاکان، چې افکار ئې گنده وي، عزائم ئې گنده وي، د زړه او دماغ سلول سلول ئې له گنده رزق روزي نه جوړ شوی وي، هغوی د قرآن په حقایقو له پوهېدو عاجز دی، له قیامت نه د دوی د انکار وجه دا نده چې کافي او قانع کوونکي دلايل ئې مخي ته ندي ایښودل شوي، قرآن کافي دلايل ندي وړاندي کړي یا پدې عالم کي خواره دلايل د منکرينو د قانع کولو لپاره کافي ندي، برعکس د دوی گندگي، گنده زړه او دماغ او گنده افکار او عزائم پدې حقیقت باندي د باور او ایمان مانع گرځي.

د قرآن قسمونه ----- القلم

القلم

د قرآن او هر لیکوال د کتاب ترمنځ ژور تفاوت دا ښيي
چي دا د الله کتاب دی.

د القلم د مبارکي سورې په لومړي آيت کي په قلم او هغه څه
چي دوی ئې ليکي لوړه شوې او ورپسې پيغمبر عليه السلام ته ويل
شوي چي ته د خپل رب د پيرزويني په وجه مجنون نه يې:

وَالْقَلَمَ وَمَا يَسْطُرُونَ*

قسم په قلم او په هغه څه چي دوی ئې ليکي.

مَا أَنْتَ بِنِعْمَةِ رَبِّكَ بِمَجْنُونٍ*

ته د خپل رب د نعمت په وجه مجنون نه يې.

لدي د مخه چي دلته د قسم او ځواب ترمنځ ئې په ارتباط پوه

القلم ----- د قرآن قسمونه

شو او دا توضیح کړو چې څنگه "قلم" او "هغه څه چې دوی ئې لیکي" پدې خبرې شهادت ورکوي چې پیغمبر علیه السلام لکه څنگه چې د ده دښمنان وایي مجنون ندي، باید څو خبرو ته پام وکړو:

- قریشو هغه وخت د پیغمبر علیه السلام په خلاف ناروا او ظالمانه تبلیغات پیل کړل چې ده قرآن ته راوبلل، لدې د مخه ئې هغه ته په ډېره درنه سترګه کتل، د ده راتلونکې او د ده په وجه ئې د ټول قوم راتلونکې ډېره روښانه ګڼله، د هر چا دا طمع وه چې دی به ستر لارښود او د ولس ناجي وي، خو کله چې دی په پیغمبري مبعوث شو، په ټولني کي په خور فساد، ظلم، شرک او جهل ئې اعتراض وکړ او خلک ئې د یوه الله بندګي ته راوبلل، لده سره مخالفتونه پیل شوو او دښمنان ئې په عداوت او عناد کي هومره مخکي ولاړل چې دی ئې په جنون او لیونتوب متهم کړ!!

- په دوهم آیت کي دغي خبرې ته اشاره شوې او پیغمبر علیه السلام ته په خطاب کي ویل شوي: ستا رب تا ته خپل ستر نعمت پیرو کړ او دا قرآن چې د الله لوی نعمت دی تا ته درکړی شو اوس د دغه نعمت په وجه ستا دښمنان تا ته مجنون وایي، دا خو نه ښائي چې قرآن ته د بلني او دعوت په خاطر تا ته مجنون وویلي شي.

د دغو خبرو له توضیح نه وروسته د قسم او ځواب ترمنځ ئې د ارتباط په اړه باید ووايو:

هر قلم چې د قلم له پیدایښت نه تر نن پوري څه لیکلي، تاسو

د قرآن قسمونه ----- القلم

اي قريشو چي څه ليکي، دا ټول له هغه قرآن سره مقايسه کړي چي محمد عليه السلام راوړي، بيا د دې کتاب او د راوړونکي په هکله ئې قضاوت وکړي او وگوري چي تاسو لدې سره په مخالفت کي څومره ستره جفا او ظلم کوئ، مخصوصاً چي د همدغه عظيم الشان قرآن په وجه "چي د هيڅ قلم او د هيچا ليکنه ورسره برابري نشي کولی" تاسو ده ته مجنون وایاست، څومره ظالمانه قضاوت!! څومره په حق تلفي او حق دښمني ولاړ قضاوت!!

له بعثت نه مخکي هيچا د پيغمبر عليه السلام په خلاف تبليغات نه کول، هرچا ستايو، هغه ئې امين، صادق او پوه انسان گڼلو، د ده په لوړ شخصيت ئې اعتراف کولو، هرچا لده نه او د ده مستقبل ته ډېر توقعات لرل، خو له بعثت نه وروسته کله چي الله پرده فضل وکړ او د قرآن په څېر ستر نعمت ئې ورکړ او ده قرآن د خلکو مخي ته کيښود او هغه ته ئې راوبلل، نو د خلکو له کيښي، دښمني او عداوت سره مخامخ شو، هغو کسانو چي لدې د مخه ئې د ده ستايني کولی اوس ده ته مجنون وايي!! الله تعالي پدې آيتونو سره له يوې خوا ده ته اطمئنان ورکوي چي پرتا باندې د قرآن نزول او تا ته چي د الله له لوري کومه دنده درکړې شوې دا خو د الله لوی فضل دی، پرتا هم او ستا پر قوم هم، د دوی تبليغاتو ته له اعتناء پرته خپل مأموريت ترسره کړه، له بلي خوا د ده مخالفينو قريشو ته وايي چي د پيغمبر عليه السلام دعوت، د روښانه راتلونکې په اړه د ده اميدونه، د خپلي مبارزې د حتمي بري په هکله د ده ډاډ، هسي احساسات او جذبات او له ليونتوبه ډک توقعات ئې مه گڼي او له

القلم ----- د قرآن قسمونه

مخالفت او دښمني ئې لاس واخلي. کوم څه چې تاسو د ده په خلاف دښمني ته هڅوي هغه په حقيقت کې د الله يو ستر نعمت دی، د ده لپاره هم او ستاسو لپاره هم، عجيبه ده چې دغه قرآن، دا د الله ستر نعمت، دا چې هيڅ قلم په لاس ليکوال ئې سيالي نشي کولی، ستاسو د مخالفت سبب شوی!!

د دې قسم په اړه مزيد تفصيلي او دقيق بحث د القلم د سوري په تفسير کې وگورئ.

د قرآن قسمونه -----الحاقة

الحاقة

د پیغبر لوړ شخصیت د ده د صداقت نښه ده

د الحاقة سورې په ۳۸ او ۳۹ آیتونو کې په "ما تبصرون: څه چې ویني ئې" او "ما لاتبصرون: څه چې نه ئې ویني" لوړه شوې او ورپسې ویل شوي:

إِنَّهُ لَقَوْلُ رَسُولٍ كَرِيمٍ*
بې شکې چې دا حتماً د مخور رسول وینا ده.

مخکې لدې چې د قسمونو او ځواب ترمنځ ارتباط تشرېح شي باید څو خبرې توضیح کړو:

- په "مَا لَا تُبْصِرُونَ": څه چې نه ئې ویني "باندې قسم، یو له

الحاقه ----- د قرآن قسمونه

هغو دوو قسمونو څخه دئ چې په نامرئي شيانو لوړه شوې، دلته په نه ليدل شوو او د القيمه په سوره كي د قيامت په ورځ او دا د قرآن د عمومي قاعدې خلاف برېښي، خو دا بايد وگورو چې آيا پدې دوو مواردو كي واقعاً عمومي قاعده نه ده مراعات شوي او كه نه، دا هم د عمومي قاعدې مطابق ده خو په سطحي نظر بېل برېښي؟

- دا هم بايد وگورو چې آيا له "ما تبصرون" او "ما لاتبصرن" نه ټول شيان په عام طور له كومي استثناء پرته مراد دي، كه نه د كلام مخكنى يا وروستنئ برخه ئې محدودوي او په خاصو شيانو كي ئې راخلاصه كوي؟

- له قسمونو نه ورسته آيتونه پدې مطلب تأكيد كوي چې دا د يوه مخور پيغمبر وينا ده، نه د شاعر وينا ده او نه د كاهن، د رب العالمين له لوري رالېږل شوى قول دى:

إِنَّهُ لَقَوْلُ رَسُولٍ كَرِيمٍ * وَمَا هُوَ بِقَوْلِ شَاعِرٍ قَلِيلًا مَّا
تُؤْمِنُونَ * وَلَا بِقَوْلِ كَاهِنٍ قَلِيلًا مَّا تَذْكُرُونَ * تَنْزِيلٌ مِّنْ
رَّبِّ الْعَالَمِينَ *

بي شكه چې دا حتماً د مخور رسول وينا ده او د شاعر وينا نده، ستاسو باور كول لږ دي او نه هم د كاهن وينا ده، ستاسو پند اخیستل لږ دي، د رب العالمين له لوري رالېږل شوى دى.

او ورپسې وايي: كه ده له خپلي خوا څه ويلى وي او هغه ئې الله ته منسوب كړى وي، نو الله حتماً داسي كار جدي نيولو او حتماً ئې هغه ته سخته سزا وركوله، لدې نه په څرگنده معلومېږي چې

د قرآن قسمونه -----الحاقه

قسمونه هم د پيغمبر عليه السلام په اړه دي او له "ما تبصرون" او "ما لاتبصرن" نه هم د ده د شخصيت څرگندي او ناڅرگندي برخي مراد دي.

- دا صحيح نه ده چي د يوې عامي خبري نطق، د هغې نه مخکي او وروسته کلام ته له پام نه پرته، هر څه ته عام وگڼو.
- دا هم يوه اشتباه ده چي د يوه کلام يوه برخه د ورته برخو او د عمومي قاعدې خلاف تعبير کړو. پداسي حال کي چي د قرآن په ټولو قسمونو کي په ډېرو څرگندو او واضح شيانو لوړه شوې دا صحيح نده چي يو دوه قسمونه دي داسي تعبير شي چي لدې عمومي قاعدې سره تصادم کوي.
- د دې مطالبو په پام کي نيولو سره د قسمونو او ځواب ترمنځ ئې ارتباط ډېر په آساني درک کولی شو او هغه دا چي: دلته قريشو او د قرآن ټولو مخاطبينو ته ويل شوي چي د پيغمبر عليه السلام د ژوند هغو برخو ته پام وکړي چي تاسو ته څرگندي دي، دا د خپلو شاعرانو او کاهنانو له شخصيت سره مقايسه کړي، د دوی ترمنځ دا ژور او ستر تفاوت به حتماً تاسو په دې قانع کړي چي دى نه شاعر دى نه کاهن، بلکه د الله مخور استاځى دى او وينا ئې د الله تعالى قول. ستاسو شاعران خو د مفسدو او ظالمو حاکمانو خدمت کي دي، د څو پيسو لپاره د دوی مدح او ستاينه کوي، د هغه چا هجو کوي چي څه ورنکړي او يا د دوی په هجوي سره له بل نه څه ترلاسه کړي. ستاسو کاهنان خو هغه دي چي هر يوه، دلته او هلته، په بازار او کوڅه کي، دکانونه پرانستى، خلک غولوي، په فال، کوډو او

الحاقه ----- د قرآن قسمونه

تعويذونه سره له خلکو شکراني ترلاسه کوي، خو پیغمبر هغه څوک دئ چې تاسو په خپله د ده په صداقت، عدالت، امانت او زړې سوي شهادت ورکوي، د ظلم او تېري مخالف، د مظلومانو ملگري، د ظالمانو دښمن، د برابري او عدالت داعي، هغه چې فساد، تېري، خدعه او دروغ حرام گڼي، نه یوازي دا چې په خپلي مبارزې له خلکو د څه اجر او بدلې طمع نه لري بلکه قرباني ورکوي، له خطرونو سره ډغري وهي او ستونزې گالي، هغه خو خلکو ته وايي: "اتبعوا من لا یستلکم اجراً و هم مهتدون" په هغه چا پسې اقتداء وکړئ چې په سمه لار روان دئ، قول او عمل ئې سم دئ او له تاسو نه د څه ښکولو هڅه نه کوي، لږ د پیغمبر علیه السلام د ژوند هغه برخي هم وڅېړئ چې ستاسو له سترگو پټی دي او یوازي نږدې ملگري او د کورنۍ غړي ئې پرې پوهېږي، دا برخي د خپلو مشرانو، شاعرانو او کاهنانو د شخصي ژوند له پټو برخو سره مقایسه کړی، له ژور تفاوت نه به په خپله پوه شي چې دی د الله مخور استاخي دئ او وینا ئې د الله کلام، آیا د ده په قول، عمل او اخلاق کي یوه داسي بېلگه په گوته کولی شي چې د ده د لوړ شخصیت او د رسالت د ادعا منافي وي؟ لومړي کس چې پر ده ایمان راوړي او د ده وینا د الله له لوري وحی گڼي، د ده هغه درنه میړمن ده چې د ده له ټولو پټو اسرارو خبره او له هره اړخه ئې ښه پېږني، هغه ښځه چې تاسو د قریشو ترټولو صالح، نیکه، عقلمنه او پوه ښځه گڼله!!

د قرآن قسمونه -----المعارج

المعارج

بیا ژوندون یو حقیقت دی

د المعارج د مبارکي سورې په ۴۰ آیت کي په "مشارق" او "مغارب" لورې شوې او ورپسې ویل شوي: مونږ پدې قادر یو چي دوی تر اوسني حالت نه په ښه ښه واړوو او تر دې په غوره کیفیت کي ئې بیا راپیدا کړو او مونږ وروسته پاتې کېدونکي نه یو.

فَلَا أُقْسِمُ بِرَبِّ الْمَشَارِقِ وَالْمَغَارِبِ إِنَّا لَقَادِرُونَ* عَلَى أَنْ
نُبَدِّلَ خَيْرًا مِنْهُمْ وَمَا نَحْنُ بِمَسْبُوقِينَ*

المعارج: ۴۰-۴۱

نو نه، د ختیځو او لوېدیځو په رب مې قسم چي مونږ قادر یو، پدې چي دوی تر اوسني حالت نه په ښه ښه واړوو (تر دې ئې په غوره

المعارج ----- د قرآن قسمونه

کيفيت کي بيارا پيدا کړو) او مونږ وروسته پاتې کېدونکي نه يو.

دلته هم د قرآن د عمومي قاعدې مطابق په يوه څرگند حقيقت لوړه شوې او د دې ادعا لپاره د شاهد په حيث وړاندي شوی چې الله د انسان په بياراژوندي کولو قادر دی او هيڅ څه نې په هيڅ کار کي نشي ناتوانه کولی. د مشارق او مغارب په پالونکي، په هغه ذات چې د ده په اراده دا ستوري او لمر سپوږمۍ، راڅپږي او لوېږي، راشي وگورو چې مشارق او مغارب څنگه پدې خبري شهادت ورکوي، چې الله تعالی د انسان په بيا راژوندي کولو قادر دی؟

يو ځل مشرق او مغرب ته توجه وکړئ، د لمر او ستورو ختو او لوېدو ته لږ په غور سره پام وکړئ، پدې غور وکړئ چې دا لمر څنگه هره ورځ له خاص ځای نه طلوع کوي او په خاص ځای کي پرېوځي، هر ستوری همداسي ځانته معين ختيځ او لوېديځ لري، ځای او وخت نې ټاکل شوی، په خپل خاص وخت او په خپل خاص ځای کي نې ختل او پرېوتل دي، مگر هغه ذات چې دا پراخ او ستر عالم له خپلو ټولو سماوي اجرامو سره اداره کوي، هره ورځ لمر او ستوري له خپل خاص ځای نه، له هيڅ تغيير او تأخير نه پرته، راپورته کوي او پرې باسي، آیا دا ستر او ځواکمن ذات لدې عاجز گنئ چې انسان له مرگ نه وروسته بيا راژوندي کړي؟! زما دي پدې ذات قسم وي چې هغه نه يوازي پدې کار قادر دی بلکه کولی شي تاسو پداسي نوې بني کي راپيدا کړي چې تراوسني حالت نه مو ډېر ډېر غوره وي، هغه نه يوازي لدې کار نه عاجز ندی بلکه د هيڅ کار

د قرآن قسمونه -----المعارج

په وړاندي بې وسه او مغلوبېدونکې ندی.

همدا راز د لمر طلوع او غروب د ژوندون له اساسي عواملو څخه دی، که دا د لمر راختل او پرېوتل نه وی نو د ځمکې په سر به یو ژوندي موجود هم نه وو راپیدا شوی، ټول ژوندي موجودات د خپل پیدایښت او د خپل ژوند د دوام لپاره هغې تودوځي او رڼا ته اړ دي چې لمر ئې ځمکې ته ورکوي، که دا نه وی او پدې سره د ځمکې هوا داسې معتدله نه ساتل کېدی چې ژوندون ورته ضرورت لري، نو د ځمکې پر سر به هیڅ ژوی نه وو راپیدا شوی. که دا مطلب په پام کې ولرو نو پدې خبرې پوهېدل آسانه دي چې په مشارق او مغارب باندې د بیا ژوندون لپاره ولې استناد شوی.

د دې قسمونو د مزید شرحي لپاره د المعارج سورې تفسیر ته رجوع وکړئ.

دا مطلب هم د پام وړ دی چې پدې آیتونو کې د "مشارق" او "مغارب" صیغې کارول شوې چې د مشرق او مغرب زیاتوالي افاده کوي او لدې نه معلومېږي چې قرآن کریم د خپلو مطالبو په بیان کې څومره دقیق دی او د څومره دقیقو او ظریفو نقاطو خیال ساتي. پدې پوهېږو چې د لمر طلوع او غروب هره ورځ له بلې نه فرق کوي، نن له یوه ځای نه او سبا له بل ځایه، د کال د ورځو په شمېر مشارق او مغارب لري، د همدې لپاره قرآن کریم د مشارق او مغارب صیغې کارولې، همدا راز لمر په یوه کال کې دوه مشرقه او دوه مغربه په

المعارج ----- د قرآن قسمونه

دوبي او ژمي کي لري، يو د دوبي ترټولو اوږدي ورځ کي او بل ئې د
ژمي ترټولو لنډې ورځ کي، د همدې لپاره قرآن په بل ځای کي د
مشرقي او مغربي الفاظ کارولي چي دوه مشرق او دوه مغرب
افاده کوي.

د قرآن قسمونه -----القيامة

القيامة

د انسان ملامتونکی نفس د قیامت لپاره دلیل دی

د القيامة په مبارکي سورې کي په "يَوْمَ الْقِيَمَةِ" او "النَّفْسِ
الْوَامَةِ" لوړه شوې، خو د قسمونو نه وروسته په ټولي سورې کي
داسي څه نه مومو چي د قسمونو ځواب وي. د قرآن په ټولو نورو
سورتونو کي معمول دا ده چي لومړی په څرگند او منل شوي شي
لوړه کېږي بيا د قسم ځواب د يوې داسي مسلمې او انکار نه
منونکې دعوی په څېر ذکر کېږي چي همدا قسمونه ئې په حقانيت
شهادت ورکوي، د دې عامي قاعدې مطابق بايد لومړي په "نفس
لوامة" لوړه شوې وي او بيا د قیامت راتگ د دې قسم د ځواب په
حيث ورپسې راغلی وي، خو دلته "يوم القيامة" د داسي يوه حقيقت
په حيث ذکر شوی چي د قرآن هر مخاطب بايد د هغه په اړه شک او

القيامة ----- د قرآن قسمونه

ترديد ونلري او د مسلم او قطعي حقيقت په حيث ئې ومنې او بيا د قيامت د اثبات لپاره په "نفس لوامة" استناد شوی. دا چي ولې دلته د نورو سورتونو په څېر د قسم ځواب په څرگند طور ندي ذکر شوی او ولې د قرآن د عمومي قاعدې مغاير پداسي څه لوړه شوې چي څرگند ندي، پدې پوهېدل لږ دقت غواړي. په لږ دقت سره پدې خبري پوهېدی شو چي د قسمونو ځواب په خپله په قسمونو کي نغښتي دی او هغه داسي: د انسان په وجود کي د وجدان په نامه د داسي يوې ملکي شاهد يو چي د هر بد عمل او گناه په مقابل کي انسان ملامتوي، د ده بد عمل غندي، دا استعداد کسبي ندي بلکه د ده په فطرت او خټه کي ايښودل شوی، په هر ښه او بد، صالح او طالح انسان کي شته، دا وجداني محاکمه په هر چا کي تل فعاله وي، نه يوازي د هر عمل په اړه قضاوت کوي بلکه د مجازات پرېکړه هم کوي، مگر نه گوري چي انسان کله د يوه غلط کار نه وروسته خپل مخ په څپېړه وهي، کله ئې وجدان دې ته اړ کړي چي محکمي ته رجوع وکړي او په خپل داسي جرم اعتراف وکړي چي لده پرته هيڅوک پرې خبر نه وي، کله بيا د وجدان له عذاب نه د نجات لپاره ځان وژني ته پناه وړي، وجدان ئې د دې فيصله کوي چي دی د مرگ وړ دی، په خپله ځانته همدا سزا ورکوي. په انسان کي دا "ملا متونکی نفس" د قيامت د اثبات لپاره قوي دليل دی، دا ځکه چي په انسان کي د قضاوت او محاسبې دا صفت پدې شهادت ورکوي چي د انسان خالق او پيدا کوونکی به هم خامخا پدې صفت متصف وي، د "مخلوق" او "مصنوع" هر کمال او نیک صفت، په

د قرآن قسمونه-----القيامة

"خالق" او "صانع" کي د همدې صفت په شته والي شهادت ورکوي، ممکنه نده چي په مصنوع کي دي داسي کوم غوره صفت وي چي د ده په صانع کي دي همدا صفت په اتم او اکمل طور نه وي. نو هغه ذات چي انسان ئې پيدا کړې او په ده کي ئې "ملا متوونکی نفس" ايښي او د وجدان ملکه ئې ورکړې او هغه ئې داسي جوړ کړې چي د هر بد عمل او هري گناه په اړه قضاوت کوي، حتي خپل ځان ملامتوي او مناسبه سزا ورکوي، دا ذات به حتماً پدې صفت متصف وي، حتماً د انسان د کړو وړو په هکله قضاوت کوي، ستا وجداني محاکمه پدې خبري شهادت ورکوي چي د قيامت ورځ به هرو مرو راځي او هغه ذات به ستا د عملونو په اړه قضاوت کوي چي ستا وجدان او ملا متوونکی نفس د ده وديعه او پيرزوينه ده. که انسان د هري پېښي او صحنې په اړوند خامخا قضاوت کوي، يوی ته په بلې ترجيح ورکوی، يوه تائيدوی، بله ترديدوی، دوه کسان د دوو بېلا بېلو کړو وړو په حال کي گوری، يوه ته ښه او بل ته بد وايی، دوه کسان د جگړې په حالت کي گوری، يو ظالم او بل مظلوم، د يوه په نسبت په خپل زړه کي ترحم او زړه سوي احساسوی، غواړي د هغه مرسته وکړي، د بل په نسبت په خپل زړه کي کرکه محسوسوی، غواړي د هغه مخنيوی وکړي، که ئې له وسه پوره وه حتماً د مظلوم مرستی ته راوړاندی کېږي او د ظالم مقابله کوی، ظالم ته د خپل ظلم جزا ورکوی. وواياست: په انسان کي دا د قضاوت استعداد چا ايښی، دا د مکافات او مجازات تصور چا ورکړی، دا د ښه او بد د تفکيک او تميز فهم يی له کومه کړی؟ ته

القيامة----- د قرآن قسمونه

څنگه دا منی چي په انسان کي دي دا صفت وي او د ده پيدا کوونکی ذات دي پدی صفت متصف نه وي؟ د عقل تقاضا خو دا ده چي د انسان پيدا کوونکی او خالق باید په اتم او اکمل صورت کي د "قضاوت" او مکافات او مجازات په صفت متصف وی، هغه به حتماً د قیامت ورځ راولي ترڅو دا قضاوت ترسره کړي.

د دغي شرحي په پام کي نیولو سره د دې قسمونو مطلب او په خپلو منځونو کي تړاو ښه څرگندېږي او دا معلومېږي چي دلته هم د نورو قسمونو په څېر د قرآن عمومي قاعده مراعات شوي. دلته د قرآن مخاطب ته داسي ويل شوي چي: نه، قیامت یو مسلم حقیقت دی، حتماً به راځي، له قیامت نه ستا انکار خوشي بې بنسټه انکار دی، ستا "نفس لوامه" پدې شهادت ورکوي چي د قیامت او محاکمي او محاسبې ورځ به حتماً راځي.

وروسته په همدې سلسله کي فرمایي: آیا انسان دا گمان کوي چي د ده وراسته هډوکي او په خاورو بدل شوي اندامونه د بیا راغونډولو ندي او الله به بیا د ده جثه جوړه نکړي او هغه ته به سا ورنکړي!! پداسي حال کي چي الله نه یوازي د ده په بیا راژوند کولو قادر دی بلکه پدې هم قادر دی چي د ده د گوتو د سرونو گاري په خپل مخکني شکل کي بیا جوړي کړي. د قیامت په اړه د انسان د انکار وجه دا نده چي هغه ته کافي او قانع کوونکي دلایل په لاس ندي ورغلي او یا لدې حقیقت نه د ده انکار د جهل او ناپوهي په وجه ده، داسي نده ، برعکس د گناه اراده او په راتلونکې کي د

د قرآن قسمونه -----القيامة

فجور او بدکاري عزم ئې دې ته هڅوي چي له قيامت نه عمداً انکار وکړي. په قيامت باور خو د ده د وجود په خټه کي ايښودل شوی، د ده وجدان د قيامت او حساب کتاب يوه څرگنده بېلگه ده، د ده مشکل لدې نه راولاړ شوی چي "هوی او هوس" ئې دې ته اړ کوي چي د خپل "وجدان" او "عقل" پرېکړه تکذيب کړي، د ده قضاوتونه له هوس نه راخوټېږي، تل د خپل وجدان د حکم او غوښتنې خلاف گناه ته ملا تړي. که دی د خپل هوس فرمان ته غاړه کښيږدي او د گناه د ارتکاب اراده او عزم پرېږدي نو د ده او قيامت ترمنځ به ټول حجابونه له منځه ولاړ شي او په خپل نفس کي به د هغه لپاره شواهد ومومي.

لَا أُقْسِمُ بِيَوْمِ الْقِيَمَةِ * وَلَا أُقْسِمُ بِالنَّفْسِ اللَّوَّامَةِ * أَيَحْسَبُ
الْإِنْسَانُ أَلَّنْ نَجْمَعَ عِظَامَهُ * بَلَىٰ قَدَرِينَا عَلَىٰ أَنْ نُسَوِّيَ
بَنَانَهُ * بَلْ يُرِيدُ الْإِنْسَانُ لِيَفْجُرَ أَمَامَهُ * يَسْأَلُ أَيَّانَ يَوْمُ
الْقِيَمَةِ *

نه، زما دي قسم وي د قيامت په ورځي او نه، زما دي قسم وي په ملامتونکي نفس، آيا انسان داسي انگېري چي هډوکي به ئې بياراغونډ نکړو، هوکي، پدې برلاسي يو چي د گوتو سرونه ئې بيا جوړ کړو، بلکي انسان غواړي په خپلي راتلونکې کي فجور وکړي، نو پوښتي: د قيامت ورځ به کله وي؟!

په "لَا أُقْسِمُ" کي د "لا" په اړه د مفسرينو ترمنځ اختلاف شته، صحيح رايه دا ده چي په "لا" سره د مخاطب رايه او نظر رد شوی، بيا

القيامة----- د قرآن قسمونه

مکث دی او بیا لوړه شوې، د دې تفصیل د همدې رسالې د البلد د
قسمونو په شرح کې وگوري.

د قرآن قسمونه ----- المرسلات

المرسلات

دا بادونه شهادت ورکوي چي د قيامت وعده رښتونې ده

د المرسلات په مبارکي سورې کي هم د يوه شي په پنځو حالتونو لوړه شوې او ورپسې ويل شوي: هغه څه حتماً واقع کېدونکي دي چي وعده ئې درکول کېږي.

وَالْمُرْسَلَاتُ عُرْفًا * فَالْعَصْفَتِ عَصْفًا * وَالنَّشْرَاتِ نَشْرًا *
فَالْفَرَقَاتِ فَرَقًا * فَالْمُلْقِيَتِ ذِكْرًا * عَذْرًا أَوْ نُذْرًا *

قسم پدغو لېږل شوو په پيژانده طريقه، بيا قسم پدې شيندونکو د شيندلو په حالت کي، قسم پدغه خورونکو د خورولو په حالت کي، بيا قسم په فرق کوونکو د بېلولو په حالت کي، بيا د ذکر پدغو القا کوونکو، د عذراو يا د خبرداري لپاره.

المرسلات ----- د قرآن قسمونه

د کومي خبري د اثبات لپاره چي دا قسمونه شوي، دا ده:

إِنَّمَا تُوعَدُونَ لَوَقْعٌ*

بي شکه چي له تاسو سره ژمنه حتماً ترسره کېدونکي ده.

وروستي آيتونه دا "محتومه وعده" په پوره وضاحت سره معرفي کوي او وايي چي لدې وعدي نه مراد د قيامت او بياراژوندي کولو وعده ده. خو بايد وگورو چي دلته په څه څه لوړه شوې او ارتباط ئې د قسمونو له ځواب سره څنگه دئ او دا قسمونه څنگه پدې خبري دلالت کوي چي د بياراژوندي وعده رښتوني وعده ده او حتماً به تحقق مومي. پدې اړه څو خبرو ته توجه وکړي:

0 د مفسرينو ترمنځ پدې اړه ژور اختلاف گورو چي دلته په څه څه لوړه شوې، ځيني ئې "بادونه" گڼي، ځيني ئې د ملائکو هغه بېل بېل ټولگي گڼي چي په بېلو بېلو امورو موظف شوي، ځيني لومړي څلور قسمونه په بادونو او پنځم ئې په ملائکو حمل کوي. دا د رأيي اختلاف ښيي چي د دغو آيتونو په اړه مربوط روايات په خپلو کي متعارض دي او داسي واحده رايه چي په صحيح حديث او د صحابه وو په متفق عليه نظر باندې مستند وي، نشته.

0 د قرآن د عمومي قاعدې له مخي دا بايد داسي څرگند شي وي چي د قرآن هر مخاطب ته واضح وي او پر هغه باندې په استناد سره دا خبره ثابته کړي شي چي د بياراژوندي وعده رښتوني وعده ده.

0 د قرآن په گڼ شمېر آيتونو کي بادونه د "عاصف" په صيغه ياد

د قرآن قسمونه -----المرسلات

شوي او د ملائکو لپاره په هيڅ ځای کې دا صيغه نده کارول شوې.
O د قرآن په ډېرو آيتونو کې د بادونو د لېږلو لپاره د "ارسال"
صيغه راغلې.

O د قرآن په ډېرو آيتونو کې ويل شوي چې الله تعالى بادونه
رالېږي، په سر کې ورو ورو او نرم نرم خوځي، داسې چې تاسو ترې
خوند اخلي، بيا تند او تېز شي، په سيلۍ او طوفان بدل شي،
وربځي په سر واخلي، د آسمان په غېږ کې ئې خوري وري کړې، د
مړو ټاټوبو په لوري ئې وخوځوي، چيرته باران، چيرته واوره او
چيرته ژلۍ ووروي، چيرته نباتات رازرغونه کړي او چيرته د
سيلابونو باعث شي او په خلکو کې ويره او خوف راولاړ کړي.

O که وغواړو چې د دې آيتونو تفسير په خپله په قرآن کې ولټوو
او له تفسير بالرأى نه ډډه وکړو نو له بادونو نه پرته په بل څه ئې نشو
تطبیقولی، دا ځکه چې قرآن يوازي بادونه پدې صفاتو ياد کړي نه
بل څه.

O دا آيتونو د "فاء" توري له يوه بل سره تړلي او دا بنسټي چې دلته
د يوه شي څو حالتونو ته اشاره شوې نه بېلو بېلو شيانو ته.

O لکه چې په مخکنيو قسمونو کې تاسو وليدو چې قسمونه د
تعظيم لپاره نه بلکه د استشهاد لپاره راغلي، دلته هم په "بادونو"
باندي استناد سره د قيامت منکرانو ته دا خبره شوې چې بيا ژوندون
داسې دئ لکه هره ورځ چې تاسو گورئ د يوه باد په لگېدو سره د
ژوندون بهير پيل شي، بادونه د ژوند پيغام له ځان سره راوړي، په
هغو وريځو سره چې پر خپلو اوږو ئې وږي او په هغه باران سره چې

المرسلات ----- د قرآن قسمونه

لدغو وريځو ئې راوړوي، د مړي ځمکې د ژوندۍ کېدو باعث شي،
د ځمکې تر کلک قشر لاندې د ژوندون بڅرکي و خوځوي او په هغه
کې سا پوکي او سپيره ډاگ په زرغونه چمن بدل کړي. نو ته چې هره
ورځ د مړو د بيا ژوندي کېدو شاهد يې څنگه مجدد ژوندون محال
گڼي او له هغه انکار کوي؟! تا چې په وار وار تندي او تېزي سيلۍ
ليدلې چې په طوفانونو منتج شي او هرڅه گډ وډ کړي، څنگه گمان
کوې چې ستا نړۍ به د تل لپاره همداسې آرامه او آباډه وي او
هيڅکله به له داسې کوم ستر طوفان سره نه مخامخ کېږي چې هرڅه
ئې وځپي او نظم ئې متلاشي کړي؟!

په څو دلايلو د هغو کسانو رايه ضعيفه ده چې وايي دلته په
ملائکو لوړه شوې.

0 لومړي دا چې د دې رايې لپاره نه له قرآن نه کوم دليل وړاندې
کولی شي او نه انساني عقل ته د منلو وړ دليل.

0 د قيامت د منکرانو د اقناع لپاره په ملائکو استشهاد او
استناد نشو کولی، هغوی ملائکي نه مني، په يوه متنازع فيهِ شي
باندي بل متنازع فيهِ شي نشو ثابتولی او دا کار نه معقول دی او نه
د مخاطب د قانع کولو لار.

0 په قرآن کې معمولاً د معاد، مجدد بعثت، مکافات او مجازات
او دې ته ورته قضایاوو د اثبات لپاره په هغو شيانو استشهاد شوی
چې هر مخاطب ته د منلو وړ وي، لکه شپه، ورځ، لمر، سپوږمۍ،
ستوري، ځمکه او آسمان، تل د غیبی امورو د اثبات لپاره په

د قرآن قسمونه -----المرسلات

مشهود او محسوس شيانو استناد شوی، نباید دا عمومي قاعده دلته په استثنائي طور له پامه وغورځوو او داسي رايه قائمه کړو چي له عمومي قاعدې سره اړخ نه لگوي.

0 په عربي کي په "الف" او "تاء" سره يا حقيقي مؤنث جمع کېږي او يا د غيرذوي العقولو صفت. پرنېټې مؤنث ندي او پدې پوري متعلق صفات په "الف او تاء" نشو جمع کولی، مرسلات او عاصفات او ... د دوی جمع نشو گڼلي، په قرآن کي د ملائکو لپاره اکثراً د جمع مذكر صيغه کارول شوې. د دې مطلب شرح د النازعات د سوري په تفسير کي وگورئ.

0 که دا ملائکي وگڼو نو بايد په ټولو هغو مواردو کي چي دې ته ورته صيغې راغلې لکه: العاديات، الموريات، المغيرات، النازعات، الناشطات، السابحات، السابقات، المدبرات، الذاريات، الحاملات، الجاريات او ډېر نور موارد، دا ټول بايد ملائکي وگڼو، حال دا چي دا کار له يوې خوا ناسم دی، له بلي خوا غيرقابل قبول او غير قابل تطبيق او له بلي خوا د داسي تکرار موجب چي د قرآن له اوچت بلاغت سره اړخ نه لگوي.

0 د قرآن په هيڅ آيت کي پرنېټې د "عاصف" په صفت ندي ستايل شوي، برعکس دا صفت د بادونو لپاره راغلی.

0 د آيتونو ترمنځ تنسيق او د "فاء" په توري سره د دوی ترمنځ ارتباط دا ښيي چي ټول د "عاصفات" په شان دي او د بادونو بېل بېل حالت په گوته کوي.

0 دغو مطالبو ته په پام سره په کامل ډاډ او اطمینان وييلي شو

المرسلات ----- د قرآن قسمونه

چي:

0 له "المرسلات عرفاً" څخه هغه بادونه مراد دي چي په معروف، معمول او عادي طور خوځي، نرم نرم او ورو ورو.

0 له "العاصفات عصفاً" څخه تند او تېز بادونه چي د طوفانونو باعث کېږي.

0 له "الناشرات نشرأ" نه هغه بادونه چي ورېځي په فضا کي منتشر کوي او له يوې سيمي ئې بلي ته انتقالوي.

0 د "الفارقات فرقاً" معنی يا دا ده چي دا بادونه ورېځي په سترو سترو کتلو او کنډکونو کي متفرق کړي او په مختلفو لوريو ئې وخوځوي او يا دا چي دا بادونه د فرق کولو او تمیيز استعداد لري، د ښه او بد، مستحق او غيرمستحق ترمنځ فرق کولی شي، پدې پوهېږي چي څومره چيرته انتقال کړي، چيرته څومره باران ووروي، د کومي سيمي اوسېدونکي د کومي معاملې مستحق دي، د نرم او ورو ورو خوندور باران مستحق دئ که د غضبناک سيل او طوفان!! خو دا دوهمه توجیه پدې خاطر ارجح ده چي لومړئ مفهوم په مخکني آيت کي راغلی، نبايد له "الفارقات فرقاً" نه همغه د "الناشرات نشرأ" معنی واخلو، قرآن د بې ځايه تکرار له عیب نه منزّه ده.

0 له "الملقيات ذکراً عذراً او نذراً" څخه هم بادونه مراد دي چي د ذکر او پند باعث دي، انسان ته الله وريادوي، کله داسي چي گوري الله تعالي د ده عذر او توبه قبوله کړي، د باد په نرمي وږمي سره ئې ده ته د باران زېري ورکړي او کله لدې اړخه چي ويرونکی طوفان په

د قرآن قسمونه -----المرسلات

ده کي له الله نه ویره راولاړوي او د داسي هیبتناکو او ویرونکو پېښو خبر ورکوي چي له شر نه ئې د ځان ژغورني لپاره له الله پرته د نجات بله مرجع او پناه ځي نه گوري.

O د "انما توعدون لواقع" معنی او ارتباط ئې له مخکنيو قسمونو سره دا چي: د بادونو دغه بېلابېل حالات پدې شهادت ورکوي چي د قيامت محتومه وعده هرومرو تحقق مومي او مړي به بياراژوندي کېږي، هغه ذات چي بادونه رالېږي، د ژوندون زېري په لاس، د مړو د بياراژوندي کولو وسیله، دا ذات بې شکه چي د مړو په بياراژوندي کولو قادر دئ او هغه ذات چي په بادونو سره ستر ستر ویروونکي طوفانونه او لوی لوی وړانوونکي سيلابونه راولاړوي بې شکه چي پدې هم قادر دئ چي دا دنیا وړانه کړي او په ځای ئې د بلي نوي دنیا بنسټ کېږدي.

د قرآن قسمونه ----- النازعات

النازعات

وريخي او بياژوندون

د النازعات د مبارکي سوري قسمونه دا دي:

وَ النَّزْعَتِ غَرْقًا *

قسم دئ په ډوب شوو راشکېدونکو.

وَ النَّشْطِ نَشْطًا *

قسم په خوشي شوو خوځېدونکو.

وَ السَّبْحَتِ سُبْحًا *

قسم دئ په لامبو لامبو وهونکو.

فَالسَّبِقَتِ سُبْقًا *

النازعات ----- د قرآن قسمونه

بيا قسم دئ په عجيبه مخکي تلو مخکي کېدونکو.

فَالْمُدَبِّرَاتِ أَمْرًا *

بيا په هغه د ستر کار تدبيرونکو.

د دغو قسمونو ځواب په ۱۳ او ۱۴ آيت کي داسي راغلي:

فَإِنَّمَا هِيَ زَجْرَةٌ وَاحِدَةٌ *

نو دا به له يوې تندي چيغې پرته بل څه نه وي!

فَإِذَا هُم بِالسَّاهِرَةِ *

ناڅاپه به بيا دوی وي په همغه خور ميدان کي.

د دغو قسمونو په اړه لاندې مطالبو ته توجه ولري:

0 "النازعات" د نازعة جمع ده چي که ريشه ئې "نزع" وي نو معنی ئې ايستونکي ده او که "نزوع" ئې ريشه وي نو معنی ئې وتونکي کېږي. دلته ئې دوهمه معنا اخيستل پدې خاطر غوره دئ چي پدې سره دا قسم له نورو سره ورته کېږي.

0 د بيان له وضعي نه معلومېږي چي دلته د يوه خاص شي په مختلفو حالتونو لوړه شوې، د "فاء" په توري سره د ټولو آيتونو ربط او په پای کي دا خبره چي "ټول يو کار ترسره کوي" همدا مطلب افاده کوي. يعني دا شي لومړئ "نازع"، بيا "ناشط" وروسته "سابق" او "سابق" او په پای کي د يوه ستر کار، نه مختلفو کارونو، ترسره

د قرآن قسمونه -----النازعات

کوونکي: مدبر الامر" شي. "فالمدبرات امرا" همدا مطلب په گوته کوي.

0 پدې قسمونو کې ذکر شوي شيان بايد د لمر، سپوږمۍ، آسمان، شپه او ورځ او دې ته ورته نورو هغو شيانو په څېر وي چې د قرآن په نورو آيتونو کې پرې لوړه شوې او د خپلې ادعا د اثبات لپاره ئې د شاهد په حيث وړاندي کړي او دا شيان بايد د قرآن هر مخاطب ته قابل درک وي.

0 بايد هر مخاطب پدې قانع کړي شي چې له مرگ نه وروسته ژوندون حق دی.

0 دا بايد داسې شي وي چې له اوبو نه د يوه غريق د راوتو په څېر راوځي. "الْتَزَعَتْ غَرْقًا" همدا مطلب افاده کوي.

0 بايد په لومړي سر کې د يوه راوتونکي غريق په څېر وي، بيا په نشاط سره پورته تلونکي، بيا د لامبو وهونکي په څېر خوځېدونکي، بيا له يوه بل نه مخکې کېدونکي او په پای کې د يوه ستر کار ترسره کوونکي.

0 که قرآن ته رجوع وکړو او وگورو چې آيا قرآن پدغو صفاتو کوم څه معرفي کړي که نه، نو گڼ شمېر آيتونه به مخي ته راشي چې په هغوی کې ورېځي په همدې صفاتو يادي شوې. پکار خو دا ده چې خپله د قرآن تفسير کافي وگڼو او لدې نه ډډه وکړو چې د خپلې خوښې او رأيي مطابق ئې تفسير کړو.

0 همداراز که خپلې شا او خوا ته پام وکړو او وگورو چې آيا زمونږ ماحول کې داسې څه شته چې دغه صفات ولري او هرڅوک ئې

النازعات ----- د قرآن قسمونه

په همدې صفاتو وپيژني؟ نو ورپه ځي په نظر راځي چي له اوبو نه د بخاراتو په څېر راووځي، آسمان ته پورته شي، له يوې سيمي بلي ته وځوځېږي، سرعت ئې زيات شي، له يوه بل نه سبقت کوي، په پای کي باران ووروي او پدې سره په طبيعت کي تړتولو د ستر کار، د مړي ځمکي د راژوندي کېدو، باعث شي. او قرآن په مکرر طور او په گڼ شمېر آيتونو کي په باران سره د مړي ځمکي او د نباتاتو په راژوندي کېدو استناد کوي او فرمايي چي تاسو به هم د قيامت په ورځ همداسي بيا راژوندي کېږي.

۵ دا رايه ډېره ضعيفه او کمزوري ده چي څوک لدې نه د فرشتو بېل بېل اصناف مراد کړي، په څو دلايلو:

۱. په فرشتو باندې استناد سره څوک د بياژوندون منکرين نشي قانع کولی.

۲. د داسي تعبير لپاره کوم قرآني دليل نشي په گوته کېدي.

۳. دا تعبير د قسمونو په اړه د قرآن له عمومي قاعدې سره اړخ نه لگوي، نور قسمونه په څرگندو شيانو شوي.

۵ د النازعات د سورې قسمونه او دې ته ورته قسمونه پدې خاطر په ملائکو نشو حمل کولی چي په عربي کي په "الف" او "تاء" سره يا حقيقي مؤنث جمع کېږي او يا د غيرذوی العقول صفت، قرآن پدې صراحت کوي چي ملائکي مؤنث ندي او د جمع لپاره ئې په قرآن کي اکثراً د جمع مذكر صيغه کارول شوې، لکه پدې آيت کي:

د قرآن قسمونه -----النازعات

وَتَرَى الْمَلَائِكَةَ حَافِينَ مِنْ حَوْلِ الْعَرْشِ يُسَبِّحُونَ بِحَمْدِ رَبِّهِمْ*
الزمر: ۷۳

پدې آيت کي د ملائکو لپاره د حافات په ځای د حافین صیغه راغلې چې د جمع مذكر صیغه ده.

د دغو قسمونو په هکله د مفسرينو ترمنځ ډېر اختلافات شته، ځينې ئې هغه پرېښتې گڼي چې د ارواح په نزع گمارل شوي، د کافر روح په سختي راباسي او د مؤمن سوکه او په آساني، بيا په آسمان کي د لامبو وهونکو په څېر درومي، يوه له بلې نه د مخکي کېدو هڅه کوي او د چارو د تدبير دنده ورپه غاړه شوې. ځيني نور دا د انسان نفس او روح گڼي چې د کافرانو په سختي وځي او د مؤمنانو په ملايمت او نرمۍ. ځيني نور ئې ستوري گڼي او وايي چې ستوري په سختی طلوع او په آساني غروب کوي. متعدد نور نظرات هم شته. خو په ډېر لږ دقت سره معلومېږي چې نه خو د دې اطلاق په ملائکو صحيح ده او نه په روح او نه هم په ستورو، له بعثت او له مرگ نه بعد ژوندون نه منکر انسان په فرشتو او روح باندې استناد سره نشي قانع کېدې، ځکه هغه نه ملائکي مني او نه په روح باور لري، قرآن به څنگه په هغه څه استناد کوي چې د ده مخاطب ئې اصلاً نه مني؟! او څنگه به لدې لاري په هغي خبري د ده د قانع کولو هڅه کوي چې منل ئې ورته گران برېښي؟! همدا راز پدې قسمونو کي ذکر شوي صفات په ستورو نشي تطبیقېدې، د ستورو طلوع او غروب يو شان دی، له يوه بل نه سبقت نه کوي او هغوی ته "مدبرات امور" هم نشو ويلې. او پدوي باندې د استشهاد له لاري بيا ژوندون

النازعات ----- د قرآن قسمونه

نشي ثابتېدي. د دغو کمزورو او ضعیفو توجیهاو لپاره په ټول قرآن کې هیڅ دلیل نشو بنودلی.

دا خبره هم د یادولو ده چې ځینو مفسرینو د دې قسمونو ځواب محذوف کړي چې دا رایه په دوه دلیل کمزوري او ضعیفه ده:

دا تحلیل د قرآن له ډېر اوچت بلاغت سره اړخ نه لگوي، دا سمه نده چې څوک لوړه وکړي خو ورپسې ونه وایي چې د قسم موخه ئې څه وه او په کوم مطلب باندې د تاکید لپاره ئې لوړه کړي!! آیا دا سمه ده چې ووايو: واللّه، بالله، بیا ساکت پاتې شو، هیڅ ونه وایو او زمونږ قسمونه هیڅ ځواب ونلري؟!

د همدې سورې ۱۳ او ۱۴ آیتونه په ډېر صراحت سره ښيي چې د پورتنیو قسمونو ځواب پکې پروت دی.

د دې قسمونو ځواب دا دی:

فَإِنَّمَا هِيَ زَجْرَةٌ وَاحِدَةٌ * فَإِذَا هُمْ بِالسَّاهِرَةِ *
نو دا به له یوې تندي چيغې پرته بل څه نه وی. ناڅاپه به بیا دوی وی
په همغه خور میدان کې.

یعنی پورتنی قسمونه دا خبره ثابتوي چې مرگ نه وروسته ژوندون نه یوازي مستحیل ندي بلکه فقط په یوې تندي چيغې سره به تاسو ټول له قبرونو نه راپورته شي او په ستر آوار ډاگ کې به د

د قرآن قسمونه -----النازعات

حسيب خدای په وړاندي ودرېږي. که قرآن ته رجوع وکړو نو په متعددو آيتونو کې به وگورو چې د بياژوندون د اثبات لپاره په وريځو، باران او د بوټو په بيا راژوندي کېدو استناد شوی، پکار ده چې د نوموړو قسمونو تفسير د دغو آيتونو په رڼا کې ولټوو. دې لطيفي نقطې ته مو هم پام وي چې اکثراً بارانونه د تالندي له تندي چيغي نه وروسته پيل کېږي!! او قرآن وايي چې د قيامت په ورځ به ستاسو بياژوندي کېدل يوازي په يوې تندي چيغي سره ترسره شي. لدغو ټولو دلايلو نه په ډېر صراحت سره معلومېږي چې له النازعات، الناشطات، السابحات، السابقات او المدبرات نه يوازي او يوازي ورېځې مراد دي نه بل څه. څوک چې په بيا ژوندي کېدو باور نلري او هغه مستحيل گڼي!! مگر هره ورځ د مړو د بياراژوندي کېدو صحنې نه گوري؟ آيا په يوه باران سره د ځمکې ژوندي کېدل ئې نه قانع کوي؟ مگر نه گورئ چې ناڅاپي په آسمان کې د تالندي غږ اوچت شي، ورپسې له وريځو نه د باران ورېدل پيل شي او پدې باران سره د ځمکې په زړه کې د ژوندو توکو زړې وخوځېږي، وده وکړي او د ځمکې له سخت قشر نه سر رااوچت کړي!! د قيامت په ورځ به هم ټول په يوې چيغي سره له قبرونو نه رااوچت شي او هر کس به د خپل رب په لوري روان شي.

يوه يادونه:

د قرآن د قسمونو په اړه مې ډېرې پوښتنې درلودې، د ځواب لپاره مې ډېرو تفاسيرو ته رجوع کړې وه، خو بيا مې هم د خپلو ټولو

النازعات ----- د قرآن قسمونه

پوښتنو ځواب نه وو ترلاسه کړی، د ۱۳۷۵ کال د جدي په میاشت کي چي هلته د قرآن په ژباړي مصروف وم، د جمعي په شپه، د تهجد د لمانځه په سجده کي، ناڅاپه او د الهام په ډول، د النازعات د سورې د قسمونو په اړه پورتنۍ رایه راته القاء شوه، چي ماته کاملاً تازه وه او زما د ټولو پوښتنو ځواب پکي نغښتي، لدې شېبې نه مخکي دا رای هیڅکله زما په ذهن کي نه وه گرځېدله، پدې سره د قرآن د ټولو قسمونو د فهم په لوري ماته نوي ور پرانستلي شو او زه د خپل رحمن رب لدې ستري پیرزويني نه هومره ممنون یم چي له شکر کولو نه ئې ځان عاجز گڼم.

د قرآن قسمونه -----التكوير

التكوير

د ستورو او شپې ورځې تگ راتگ شهادت ورکوي چي دا
دنیا به خپل ځای بلي ته پرېږدي

د تکویر په مبارکي سورې کي دا قسمونه راغلي:

فَلَا أُقْسِمُ بِالْخُنُوسِ * الْجَوَارِ الْكُنُوسِ * وَاللَّيْلِ إِذَا عَسَسَ *
وَالصُّبْحِ إِذَا تَنَفَّسَ *

نو داسی نده، لوړه کوم پدغو بیا راتلونکو. په دغو تلونکو
پتېدونکو او په شپې چي شي په تلو. او قسم د سباوون په سا
ایستو.

د قسمونو ځواب دا دی:

إِنَّهُ لَقَوْلُ رَسُولٍ كَرِيمٍ * ذِي قُوَّةٍ عِنْدَ ذِي الْعَرْشِ مَكِينٍ *
مُطَاعٍ ثَمَّ أَمِينٍ * وَمَا صَاحِبُكُمْ بِمَجْنُونٍ *

التكوير ----- د قرآن قسمونه

بی شکه چي دا د عزتمن استاخی وینا ده. د عرش خاوند ته مخور او
خواکمن. هلته منل شوی او امین. او ستاسو دا ملگری مجنون ندی.

دلته په څو شیانو لوړه شوې:

0 په "خنس" چي معنی ئې بیا بیا راتلونکي ده، شیطان ته پدې
خاطر "خناس" ویل شوي چي هغه هم مکرر راځي، وسوسه کوي،
بېرته درومي، له بلي گوښي راوړاندي کېږي او بله وسوسه القاء
کوي.

0 د دې خناس لپاره دوه نور صفتونه هم ښودل شوي: "الجوار:
تلونکي" او "الکنس: پتېدونکي"

0 په شپه چي کله په تلو شي.

0 او په سباوون چي په سا ایستو شي.

د دغو قسمونو په معنی او د قسمونو له ځواب سره ئې د تړاو
په څرنگوالي هلته ښه پوهېدی شو چي لاندې خبرې په پام کي ولرو:

لدغو دوو آیتونو نه (واللیل اذا عسعس) او (والصبح اذا
تنفس)، په ډېر وضاحت سره معلومېږي چي له (الخنس، الجوار،
الکنس) نه ستوري مراد دي، ځکه دا ستوري دي چي هره شپه بیا بیا
راڅرګندېږي، په شپه کي ئې د آسمان په غېږ کي خوځېدل راڅرګند
شي، له شرق نه طلوع کوي او په غرب کي پرېوځي، د ورځي په
رارسېدو سره ترشا او له سترګو پټ شي. که د (الخنس، الجوار او
الکنس) الفاظ لدغو آیتونو نه بهر د لغت په کوم کتاب کي او په بل

د قرآن قسمونه -----التکوير

کلام کي وڅېړو نو بې شمېره مصداقونه ئې کېدی شي، خو که پدې خاص ځای او لدې نه مخکي او وروسته آیتونو په غېږ کي ئې معنی ولټوو نو له ستورو نه پرته بله معنی ترې نشو اخیستي، ټول مفسرین پدې خبره متفق دي چي پدې الفاظو سره ستورو ته اشاره شوې.

د قیامت منکرین داسي گمان کوي چي دا نړۍ نه بدلېدونکې، ثابته او ابدې نړۍ ده، په تحول او بدلون باور نلري او دا خبره نه مني چي یوه ورځ به دا هرڅه له منځه ولاړ شي. دوی ته د پیغمبرانو علیهم السلام یوه اساسي خبره تل دا وه چي قیامت به راځي، دا ځمکه آسمان او د اوسنۍ دنیا اوسني حالت به ختمېږي، نوي دنیا او نوي ځمکه او آسمان به پيدا کېږي، له انسان سره به د ده د ټولو کړو وړو محاسبه کېږي، سزا او جزا به گوري. د دغې اساسي ادعا د اثبات لپاره دلته ویل شوي: شپه ورځ، د ستورو تگ راتگ، طلوع او غروب ئې دا حقیقت په گوته کوي چي دلته د ثبات او د یوه حالت د دوام په ځای د بدلون او تحول شاهد یو، هره شېبه حالت بدلېږي رابدلېږي، تاسو څنگه دا د بدلېدو رابدلېدو په حالت کي نړۍ ثابته او تغییر نه منونکي گڼي؟! پداسي حال کي چي تحول او بدلون د همدې دنیا یو عام او څرگند اصل دی، د دنیا هر څه هره شېبه بدلېږي، دا په آسمان کي خواره واره او څرگندېدونکي پټېدونکي ستوري او دا د شپې او ورځي تگ راتگ، د دې دائمي او مسلسل تحول او بدلون څرگندي بېلگې ستاسو مخي ته، لدې سره سره څنگه د عزت من پیغمبر هغه خبره نه مني چي وایي: یوه ورځ به دا لمر

التكوير ----- د قرآن قسمونه

خپله رڼا له لاسه ورکړي، ستوري به تیاره شي، غرونه به له خپله ځایه وځوځي او هرڅه به بدل شي؟ د ده پدې خبرې خو دا ده د هري شپې ورځې دا تحولات شهادت ورکوي. د "ثبات" او "دوام" عقیده بې بنسټه عقیده ده چې د دنیا مسلسل بدلون ئې ردوي. دا ولې تاسو دغه خپل ملگري پیغمبر ته پدې خاطر مجنون وایې چې د قیامت د راتلو خبره کوي!! ده خو د دې خبرې حقیقت په څرگند افق کي لیدلی، دغه افق ته د نظر کولو لپاره تاسو ته هم بلنه درکوي، د شپې ورځې تلو راتلو ته وگورئ، د ستورو طلوع او غروب ته وگورئ، دا څه پیغام له ځان سره لري، د ثبات او دوام پیغام که د تحول او بدلون پیغام، د ده خبره تائیدوي که ستاسو!! دی خو نه د کاهنانو په څېر دئ چې د "غیب" دروغجنې خبرې څرخوي او په څرگندولو کي ئې سخت بخیل وي او هیچا ته ئې وړیا نه وایي، شکرانې او نذرانې پرې اخلي!! د ده وینا د شیطان د ملگرو له وینا سره مقایسه کړئ، دی څه وایي او هغوی له شیطان نه په الهام اخیستو سره څه وایي؟! سره لدې څنګه د ده دا وینا نه مني، پداسي حال کي چې دا د ده خپله وینا نه بلکه د رب العالمین له لوري د یوې عزتمني، ځواکمني او د نورو مطاع پرېنټې په لاس ده ته لېږل شوې وینا ده او هر هغه چا ته لارښوونه کوي چې په سمې او مسقیمې لاري د تلو تکل کوي.

د قرآن قسمونه ----- الشفق

الشفق

د شپې او سپوږمۍ بېلابېل حالت د دې نښه ده چې مرگ د
ژوند پای نه؛ بلکه د ابدیت په لوري یو پړاو دی

د الشفق په مبارکي سورې کي له ۱۶ تر ۱۹ آیت پوري لاندې
قسمونه راغلي:

فَلَا أَقْسَمُ بِالشَّفَقِ *

نو نه، زما دې لوړه په شفق وي.

وَاللَّيْلِ وَمَا وَسَقَ *

او په شپې او څه چې ونیسی په غېږ کي.

الشفق ----- د قرآن قسمونه

وَالْقَمَرَ إِذَا اتَّسَقَ *

قسم دئ په سپوږمۍ چي مکمل شي.

د قسمونو ځواب دا دی:

لَتَرْكَبَنَّ طَبَقًا عَنْ طَبَقَ *

حتماً به له یوې پوړۍ بلې پوړۍ ته برکېږي.

دلته پدغو شیانو لوړه شوې:

په شفق: د آسمان د ژۍ هغه سره گاره چي د لمر په لوېدو پسې راڅرگنده شي. په شپه او هغه څه چي په خپلي غېږ کي ئې نیسي او خپل تور وزر پرې غوړوي. په سپوږمۍ چي کله بشپړه شي.

د دغو دریو قسمونو ځواب او هغه مطلب چي پدغو قسمونو سره ئې اثباتول په نظر کي دي، دا دی: تاسو به حتماً له یوې پوړۍ بلې ته پورته کېږي.

راشئ وگورو چي دا قسمونه له ځواب سره څه ارتباط لري او څنگه دا خبره ثابتوي چي انسان به حتماً له یوه حالت نه بل ته خوځېږي؟

دي پوښتنو ته د ځواب موندلو لپاره باید لاندې خبري په نظر کي ولرو:

د قرآن قسمونه ----- الشفق

د انسان د مرگ په اړه دوه انگېرني او تحليل درلودي شو:

الف: مرگ د توقف او رکود حالت دی، په مرگ سره انسان له خوځښت او حرکت نه ودرېږي او کار ئې پای ته رسي، مرگ د ده د ژوند او خوځښت وروستي پړاو دی.

ب: مرگ یو مقطعي حالت دی؛ د انسان د هغه مسلسل او پای نه منونکي خوځښت یو حالت چي انتها نه لري، مرگ له یوه حالت نه بل حالت ته یو حرکت دی، مرگ د یوه ژوندون پای او د بل پیل دی، په مرگ سره د هغه چا په لوري درومو چي دا ژوند ئې مونږ ته راکړی.

څوک چي له بیاژوندون نه انکار کوي هغه پدې باور وي چي مرگ رکود او سکون دی، په مرگ سره ژوند پای ته رسېږي او حرکت ئې په تپه ودرېږي، له هغه وروسته بله مرحله او بل پړاو نشته، په مرگ سره د انسان د بدلون او له یوه حالت نه بل ته د خوځېدو سلسله ئې متوقف کېږي، دوی پدې عقیده دي چي د انسان هغه ژوند چي له یوې نطفې پیل شي، وده وکړي، د یوه ماشوم په څېر دنیا ته راشي، ځواني ته ورسېږي، زوړ شي، زوال ئې پیل شي، په مرگ محکوم شي او په همدې مرگ سره ئې هر څه پای ته ورسېږي.

خو الله تعالی دوی ته په ځواب کي فرمایي: داسي نده، نور پړاوونه هم په مخکي لري، حتماً به له یوه حالت نه بل ته د تلو لړۍ

الشفق ----- د قرآن قسمونه

دوام کوي، له مرگ نه وروسته نور مراحل هم په مخ کي لري، له يوې پورې به بلې ته پورته کېږي، د بې نهايت په لوري دوامدار او مستمر حرکت کي به نور مراحل هم پلي کړي. د دغه ادعا د اثبات لپاره په څو مشهود او ملموس طبيعي شيانو استشهاد شوی:

۱- په شفق چي د ورځي پای او د شپې پيل اعلانوي. ۲- په شپه چي هر څه له سترگو پټوي. ۳- په سپوږمۍ چي له مختلفو پړاوونو نه تېره او بشپړه شي.

تاسو پدې نړۍ کي د مسلسل بدلون شاهد ياست، گورئ چي ورځ پای ته ورسېږي، د آسمان لمنه سره شي، شفق راڅرگند شي، شپه راوړسېږي، خپل تور وزر په هرڅه وغوړوي، څو ساعته وروسته ختمه شي او خپل ځای ورځ ته پرېږدي، آیا دا صحيح ده چي د هري شپې ورځي مرگ د هغه دائمي پای وگڼو او ووايو: بله شپه او ورځ به رانشي؟ سپوږمۍ گورو چي د مياشتي په پيل کي رابره شي، وره وي، په تدريج سره ستره شي، مکمل شي خو بيا په تدريج سره وره شي، داسي چي د مياشتي په پای کي له سترگو پټه شي. آیا دا سمه ده چي د سپوږمۍ له مؤقتي پټېدو نه دا گمان وکړو چي بيا به طلوع نه کوي او راڅرگنده به نشي؟

د شپې ورځي تگ راتگ، د سپوږمۍ طلوع او غروب او سترېدل وړېدل، پټېدل او څرگندېدل ئې دا ښيي چي دا نړۍ د مسلسل او مستمر تحول او بدلون صحنه ده، هر څه له يوه حالت نه

د قرآن قسمونه ----- الشفق

بل حالت ته درومي، په هيڅ مقطع او هيڅ نقطه کي توقف او سکون نشي موندې، د بيا ژوندون منکرين هسي او بې ځايه، مرگ ته د سکون او توقف او د بدلون د پای په سترگه گوري، دا انگېرنه له هغه څه سره ټکراو تصادم کوي چي د نړۍ له مشاهدي نه ئې ترلاسه کوو. د دې غلطۍ او بې بنسټي انگېرني د اثبات لپاره هيڅ دليل، د دې ټولي پراخي نړۍ له هيڅ گوټ نه نشو وړاندي کولی.

د قرآن قسمونه ----- المدثر

المدثر

د سپوږمۍ رابره کېدل، د شپې بېرته ګرځېدل او د
سباوون راختل د دې نښه ده چې د دې دنیا پای به د بلي
دنیا پیل وي

د المدثر د مبارکي سورې په قسمونو کې د پورتنی مطلب په
اړه داسې ویل شوي:

كَلَّا وَالْقَمَرَ *

داسې نده، قسم په سپوږمۍ

وَاللَّيْلِ إِذَا دُبَرَ *

او په شپې چې ترشا شي

المدثر ----- د قرآن قسمونه

وَالصُّبْحِ إِذَا أَسْفَرَ *

او په سباوون چي روڼ شي

د قسمونو ځواب دا دی:

إِنَّهَا لَأُحْدَى الْكُبَرِ *

بې شکې چي دا يوه له سترو "پېښو" څخه ده

تر دې د مخه چي د قسمونو او ځواب په اړه ئې څه ووايو بايد دا واضح شي چي په ځواب کي کومي پېښي ته اشاره شوې او د "ها" ضمير څه ته راجع دی؟ او دا د کومو سترو سترو څيزونو څخه دی؟

که قسمونو او له قسمونو نه مخکي آيتونو ته لږ ځير شو نو د دواړو پوښتنو ځوابونه په آساني سره موندلی شو؛ په قسمونو کي دريو سترو څيزونو ته اشاره شوې: سپوږمۍ، د شپې بېرته گرځېدو او د سباوون راختو ته، له اتم آيت نه د قيامت په اړه بحث پيل شوی، خو مخکي لدې چي بحث پای ته ورسېږي د هغه چا په اړه خبره شوې چي مال، ثروت او قدرت مغرور کړی او له پيغمبر عليه السلام او د ده له دعوت سره ئې دښمني ته اړ کړی، دروغجنو تبليغاتو ته ئې ملا تړلې او د مخالفت او مقابلي د بېلو بېلو مؤثرو لارو په لټه کي دئ، دا بحث له يولسم آيت نه پيل شوی او تر ۳۱ آيت پوري ئې دوام کړی او بيا له ۳۲ آيت نه وروسته د قيامت په اړه ناتمام بحث بېرته پيل شوی او د پورتنیو قسمونو په ترڅ کي د قيامت د اثبات دلائل وړاندي شوی. د ځواب په ترڅ کي د قيامت

د قرآن قسمونه -----المدثر

ورځ د دغو سترو سترو پېښو په څېر يوه بله ستره پېښه گڼل شوې،
د سپوږمۍ د رابره کېدو په څېر او د شپې بېرته گرځېدو او د
سباوون د راخټو په څېر. پدې قسمونو سره قرآن خپل مخاطب ته
وايي: ته ولې د قيامت له ورځې نه انکار کوي او راتگ ئې محال
گڼي؟ مگر ستا د اقتناع لپاره د سپوږمۍ رابره کېدل، له مختلفو
پړاوونو تېرېدل، له سترگو پټېدل او بيا راڅرگندېدل کافی نه دي؟
مگر همدا تا ته نه وايي چې له يوه حال نه بل ته اوښتل يو عام الهي
سنت دی، د يوه حالت پای د بل حالت پيل دی، مگر ته نه گورئ چې
د شپې پای د ورځې پيل وي، همدا راز چې شپه پای مومي دا نړۍ
به پای مومي، خو د دې نړۍ پای د بلې نړۍ پيل دی، ته هسي بې
موجه او بې دليله دا نړۍ ثابته او تغيير نه منونکي گڼي او گمان
کوي چې دا حالت به د تل لپاره دوام کوي!! او ستا دا گمان هم غلط
دی چې که دا عالم ختم شو نو پدې سره هر څه پای مومي، نه بيا
ژوندون شته او نه بله دنيا!! ستا دا باور داسې دی لکه چې څوک
ووايي: د سپوږمۍ او لمر غروب د دوی د عمر پای دی، لدې شپې
نه وروسته به بله ورځ نه وي او لدې ورځې وروسته به بله شپه نه
وي، خو گورئ چې تياره شپه خپل ځای روني سباوون ته پرېږدي او
سپوږمۍ له پټېدو وروسته بيا رابره شي. د الشفق په سوره کې هم
دې ته ورته، شفق، د شپې راتگ او د سپوږمۍ بشپړه کېدل د
قيامت د راتلو او بياژوندون لپاره د دليل په څېر وړاندي شوی.

ځينو مفسرينو په "انها لاحدى الکبر" کې د "ها" ضمير، "سقر"
ته راجع کړی او ځينو نورو "جنود" ته، خو دا نه يوازې ضعيف

المدثر ----- د قرآن قسمونه

توجيهات دي بلکه د قسمونو او ځواب ترمنځ ژور او عميق ارتباط پکي له پامه غورځول شوي، د دوی توجه داسي ده لکه چي څوک ووايي: په سپوږمۍ لوړه کوم چي دوزخ شته، د شپې په بېرته گرځېدو او د سباوون په بياراختو لوړه کوم چي د الله لښکري بې شمېره دي!! داسي توجه نه د قرآن کافر مخاطب ته قناعت ورکولی شي او نه ورته د فهم وړ ده. عجيبه دا ده چي څنگه دغو محترمو مفسرينو د الشفق په سوره کي د همدې قسمونو واضح او څرگند تفسير له پامه غورځولی، هلته همدا قسمونه د قيامت او بياژوندون لپاره د دليلونو په حيث وړاندي شوی او ويل شوي چي د شپې ورځي تگ راتگ، د سپوږمۍ طلوع او غروب او سترېدل وړېدل، پټېدل او څرگندېدل ئې دا ښيي چي دا نړۍ د مسلسل او مستمر تحول او بدلون صحنه ده، هر څه له يوه حالت نه بل حالت ته درومي، په هيڅ مقطع او هيڅ نقطه کي توقف او سکون نشي موندې، د بيا ژوندون منکرين هسي او بې ځايه، مرگ ته د سکون او توقف او د بدلون د پای په سترگه گورئ، دا انگېرنه له هغه څه سره ټکراو تصادم کوي چي د نړۍ له مشاهدي نه ئې ترلاسه کوو. د دې غلطې او بې بنسټې انگېرني د اثبات لپاره هيڅ دليل، د دې ټولي پراخي نړۍ له هيڅ گوټ نه نشو وړاندي کولی.

د قرآن قسمونه ----- البروج

البروج

ظالمان بي الهي انتقامه نه پاتې کېږي

د البروج د مبارکي سورې قسمونه دا دي:

وَالسَّمَاءِ ذَاتِ الْبُرُوجِ *

قسم دئ د برجونو په خاوند آسمان.

وَالْيَوْمِ الْمَوْعُودِ *

قسم دئ په هغي ټاکلې ورځ.

وَشَاهِدٍ وَمَشْهُودٍ *

قسم په هر شاهد او هر مشهود.

البروج ----- د قرآن قسمونه

د دغو قسمونو خوب دا دی:

قُتِلَ أَصْحَابُ الْأُخْدُودِ * النَّارِ ذَاتِ الْوَقُودِ * إِذْ هُمْ عَلَيْهَا
قُعُودٌ * وَهُمْ عَلَى مَا يَفْعَلُونَ بِالْمُؤْمِنِينَ شُهُودٌ *

هلاک شول خاوندان د خندقونو. (خندقونه د سره) اور او د ډېر سوند.
چې ئی دوی پر غاړه ناست وو. او شاهد د هغه څه چې له مؤمنانو
سره ئی کړل!!

لکه چې گورئ په دریو لومړنیو آیتونو کې په څلورو شيانو
قسم یاد شوی: "د برجونو په خاوند آسمان"، "هغې موعود او ټاکلې
ورځ"، "هر شاهد" او "هر مشهود". د قسمونو ځواب په څلورم آیت
کې پدې صیغه مومو: "هلاک شول خاوندان د خندقونو" باید وگورو
چې د دغو قسمونو معنی څه او څنگه دا ثابتوي چې د خندقونو
خاوندان هلاک شول؟!

لاندې ټکیو ته پام وکړئ:

- "بروج" له "برج" نه اخیستل شوی چې معنی ئې څرگندېدل او
ښکاره کېدل دي، په قرآن کې په دغه معنا څو ځایه راغلې، لکه:

وَلَا تَبَرَّجْنَ تَبَرُّجَ الْجَاهِلِيَّةِ الْأُولَى * الاحزاب: ۳۳

او د مخکني جاهلیت د ځان ښودنې په څېر ځانونه مه څرگندوي.

تَبَارَكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا سِرَاجًا

د قرآن قسمونه ----- البروج

وَقَمَرًا مُنِيرًا*
فرقان: ۲۱
مبارک دئ هغه ذات چي په آسمان کي ئې بروج (ستوري) رامنځته کړل او په هغه کي ئې روڼ څراغ (لمر) او روښانه سپوږمۍ راپيدا کړه.

وَلَقَدْ جَعَلْنَا فِي السَّمَاءِ بُرُوجًا وَزَيَّنَّاهَا لِلنَّاظِرِينَ*
الحجر: ۱۷
او بې شکې چي په آسمان کي مو بروج (ستوري) پيدا کړل او هغه مو ليدونکو ته ښايسته کړي.

له دغو ورستيو دوو آيتونو نه په ډاگه معلومېږي چي له بروج نه مراد ستوري دي.

د قرآن له دغو څرگندو لارښوونو سره سره، متأسفانه ځينو مفسرينو له بروج نه د ستورو په ځاي، د يوناني فلسفي هغه دولس گوني موهومي بروج اخيستي چي د دوی په فلکي اصطلاحاتو کي د لمر د مختلفو منازلو لپاره ټاکل شوي، يونانيانو، د کال په هر فصل کي د لمر دغه منازل او بروج، د خپلو مختلفو خدايانو په نامه مسمی کړي او هر برج ته ئې د خپل يوه خدای نوم ورکړی وو، دا اصطلاحات له يونان نه هغو اسلامي ملکونو ته راکوز شول چي له يونان سره همسرحدې وو، ځيني علماء ترې متأثره شول او هغه ته ئې اسلامي رنگ ورکړ.

• د "الْيَوْمَ الْمَوْعُودِ" په هکله د مفسرينو دوه رأيي لرو: ځيني ئې

البروج ----- د قرآن قسمونه

د قيامت ورځ گڼي او ځيني ئې د مؤاخذي او عذاب هغه ورځ چي الله تعالى په دنيا کي کافرانو او ظالمانو ته ټاکلي. په دوه دليله د مفسرينو د دوهمي ډلې رايه ارجح او غوره ده: لومړئ دا چي په همدې مبارکي سورې کي د دوو باغي او عاصي ډلو بد عاقبت ته اشاره شوې، د فرعون او ثمود ډلو ته چي له مهلت نه وروسته د الله تعالى له شديد بطش او مؤاخذي سره مخامخ شول. لدې نه معلومېږي چي له "اليوم الموعود" نه هغه تاريخي ورځي مراد دي چي دوه بېلگې ئې د فرعون او ثمود په قصه کي گورو. او دوهم دليل دا چي د قيامت په ورځي استشهداد سره دا نشي ثابتېدي چي د اصحاب الاخدود پايله تباهي او هلاکت دی. دا ځکه چي د قرآن کافر مخاطب نه د قيامت په موعود ورځ باور لري او نه پدې باندي استناد سره دا ادعا مني چي د اور د کندو خاوندان به د هلاکت له پايلي سره مخامخ شي. "يوم الموعود" بايد داسي ورځ وي چي د قرآن هر مخاطب هغه د يوه مسلم او انکار نه منونکي حقيقت په حيث ومني او په هغه باندي استناد دی قانع کړي چي واقعاً د اصحاب الاخدود په هکله شوې ادعا يو حقيقت دی. که له "يوم الموعود" نه هغه ورځ مراد شي چي ظالمانو ته ئې د رارسېدو خبر ورکړی شوی، په تاريخ کي په وار وار تکرار شوې، هر پيغمبر خپل قوم د هغې له رارسېدو ويرولي، هيڅ مخاطب له هغې انکار نشي کولی، هر څوک چي تاريخ ته رجوع وکړي د دې ورځي څرگندي بېلگې به ئې مخي ته راشي، همغه ظالمانو ته د مهلت وروستۍ ورځ، په دنيا کي د دوی د مؤاخذي ورځ، پدې صورت کي د قسم او

د قرآن قسمونه ----- البروج

ځواب ترمنځ ئې ارتباط کاملاً جوت کېږي.

پدې توگه د لومړي قسم ارتباط له ځواب سره داسې دی: دا له
بې شمېره ځلاندو ستورو نه ډک آسمان، پدې حقیقت شهادت
ورکوي چې دا کائنات حتماً یو داسې ځواکمن مالک او قهار سلطان
او واکدار لري چې دا ټول بې شمېره اجرام ئې اداره کوي، هر یو په
خپل ځای او خپل خاص مسیر کې ساتي، د دوی ترمنځ د تصادم او
ټکراو مخه نیسي، هر یو په منظم او مستمر طور په همغه ثابت مدار
کې خوځوي چې ورته مشخص شوی. دا خور او پراخ آسمان له دغو
ټولو بې شمېره خوځنده اجرامو سره او لدې محکم نظم او ضبط
سره، پدې شهادت ورکوي چې دا کائنات هسې بې واکداره ملک
ندي، له مهاره وتلي او د ساتونکي او پالونکي واکمن له سلطې او
سیطري فارغ دنیا نده چې په هغې کې هرڅوک هرڅه وکړي، نه
پوښتنه وي نه گویښته، نه له ظالم سره حساب وشي او نه د مظلوم
لاس نیوي او پوښتنه، نه په نورو تېري کونکي مجازات شي او نه له
خپل حق نه د محروم شوو چیغي واورېږي شي. د دې هستي
ساتونکي او مالک خدای به حتماً د اور د کندو له خاوندانو نه د دې
انتقام اخلي چې د ده مظلوم مؤمن بندگان ئې په الله د ایمان په جرم د
اور په کندو کې اچول او هغه به حتماً د دغو مظلومو مؤمنانو
پوښتنه کوي او د دوی مظلومانه استغاثه به اوري.

د همدې سورې په څو آیتونو کې الله تعالی د "ملک"،
"ذوالعرش المجید"، "فعال لما یرید" او "محیط" په صفاتو ستایل

البروج ----- د قرآن قسمونه

شوی، داسي چي د سورې په ټولو مضامينو ئې سورې غوړولی، دا په خپله ښيي چي د برجونو په خاوند آسمان باندي د قسم موخه دا مطلب ثابتول دي چي دا کائنات داسي باعظمته ساتونکی او پالونکی واکمن لري چي د عرش خاوند دی، په هر څه محيط دی، چي څه وغواړي ترسره کوي ئي. دغه مطلب د الطارق په سورې کي له مزید وضاحت سره راغلی، هلته هم د آسمان په ځلانده ستورو استناد شوی او د دې ادعا د اثبات لپاره وړاندي شوی چي هرڅوک د الله تعالی د رعایت او حفاظت تر سیوري لاندې دی، داسي لکه د آسمان دا بې شمېره ځلانده ستوري.

د دوهم قسم ارتباط د قسمونو له ځواب سره داسي دی: "همغه پیژندل شوې موعود ورځ"، شهادت ورکوي، "همغه ورځ چي هرڅوک ترې خبر دی"، "همغه چي په تاریخ کي په وار وار تکرار شوې"، "همغه چي د ظالمانو د ظلم تغیر پکي ټولېږي او الهي عذاب پدوي نازل کېږي"، "د مهلت او فرصت وروستی ورځ"، "د ظالمانو د ظلم او تېري د پای ورځ" دا شهادت ورکوي چي د اصحاب الاخدود پای به هم دې ته ورته وي، آیا نه گورئ چي د مهلت د پای ته رسېدو نه وروسته له ظالمانو سره څه شوي او مالک الملك خدای څنگه په شدت سره مواخذه کړي، هرڅه ئې پدوي رانسکور کړي، تخت او تاج ئي، قصرونه او ښکلي ئي، داسي چي اوس د دوی وران او ویجاړ قصرونه پدې شهادت ورکوي چي د ظلم پای وخیم او عبرتناک دی، د ظالمانو د تېري لپاره حد او پای شته، خو د داسي کندي چي په يوم الموعود کي هلته رسي او پکي نسکورېږي. ټولو

د قرآن قسمونه ----- البروج

پيغمبرانو او زړه سواندو داعيانو خپل قومونه لدې ورځې ويرولي،
لکه چې هود عليه السلام خپل قوم ته وايي:

إِنِّي أَخَافُ عَلَيْكُمْ عَذَابَ يَوْمٍ عَظِيمٍ *

الشعراء: ۱۳۵

يقيناً چې زه د لوڼي ورځې له عذاب نه په تاسو ويرېږم.

د غافر د سوري په ۳۱ آيت كي د فرعون د كورنۍ د هغه مؤمن
كس خبره لولو چې فرعونيانو ته په خطاب كي وايي:

يَقَوْمُ إِنِّي أَخَافُ عَلَيْكُمْ مِثْلَ يَوْمِ الْأَحْزَابِ * مِثْلَ دَابَّ قَوْمِ
نُوحٍ وَعَادٍ وَثَمُودَ وَالَّذِينَ مِنْ بَعْدِهِمْ وَمَا اللَّهُ بِرَبِّدُ ظُلْمًا
لِلْعِبَادِ * غافر: ۳۱

ای زما قومه! زه خو يقيناً چې د نورو ډلو د عذاب د ورځې په څېر د
کومي ورځې له رارسېدو نه پر تاسو ويرېږم، د نوح د قوم، د هود او
د عاد او لدوي نه وروسته قومونو د پايلې او عاقبت نه او الله خو په
خپلو بندگانو د ظلم اراده نه لري.

• درېيم قسم په هر شاهد او ليدونكي شوی، هر د سترگو خاوند
چې تاسو ئې پدې دنيا كي گورئ، د ده د ليدو دا استعداد پدې
خبري دلالت كوي چې د ده پيدا كوونكى به حتماً داسي ذات وي
چې د ليدو په صفت به متصف وي، دا نشي كېدې چې مخلوق او
مصنوع دي داسي صفت ولري چې د ده خالق او صانع دي همدا
صفت ونلري، هر مخلوق او مصنوع په اصل كي د خالق او صانع د

البروج ----- د قرآن قسمونه

صفاتو مظهر وي، پده کي د صانع صفتونه راڅرگند شوي وي، چا چي د نړۍ سترگورو ته سترگي ورکړې او په هغوی کي ئې د لیدلو استعداد ایښی، هغه حتماً "بصیر: لیدونکی" دی. نو د هر شاهد او لیدونکي وجود د داسي ذات په شته والي شهادت ورکوي چي شاهد او بصیر دی، دا صفت هغه د ځمکي پدې شاهدانو کي ایښی، پدې هکله قرآن په بل ځای کي څومره ښه وینا لري:

أَيَحْسَبُ أَنْ لَمْ يَرَهُ أَحَدٌ * أَلَمْ نَجْعَلْ لَهُ عَيْنَيْنِ * وَلِسَانًا
وَشَفَتَيْنِ * وَهَدَيْنَاهُ النَّجْدَيْنِ *
البلد: ۷. ۱۰

آيا گمان کوی چي ندی چا لیدلی؟ آيا ده ته مو ورنکړلی دوی سترگی؟ او یوه ژبه او دوی شونډی؟ او ده ته مو ونښودی دوی لاری؟

څنگه گمان کوي چي نه به د ده د عملونو څارنه کېږي او نه به ئې د کړو وړو په اړه قضاوت، نه ئې اعمال د چا ترسترگو لاندې دي او نه داسي څوک شته چي مکافات يا مجازات ئې کړي؟! پداسي حال کي چي دی په خپله د یوه مخلوق په حیث سترگي لري، د بصیرت خاوند دی، د خپل مافي الضمیر د انعکاس لپاره او د خپلو مشاعرو، عواطفو او احساساتو د بیان لپاره او د خپلو قضاوتونو او پرېکړو د اصدار لپاره د ژبي او دوو شونډو په څېر وسایل په واک کي لري، د نورو د عملونو څارنه کوي، د هر ښه او بد په هکله په خپل زړه کي ملاک لري او په ضمیر کي لارښود، (ښه) ورته (معروف)، له هغه سره آشنا، د هغه په هکله ښه احساس په زړه کي او

د قرآن قسمونه ----- البروج

(بدي) ورته (منکر)، د هغه په اړه په خپل زړه کې د کرکي احساس کوي او له خپل طبیعت او مزاج سره ئې ناآشنا مومي، که په مخلوق کې دا صفات وي، د ده خالق به څنگه دا صفات ونلري؟! دا له شکه وتلي حقیقت دی چې هر لیدونکي او د سترگو خاوند پدې شهادت ورکوي چې د ده پالونکي خدای ترده زیات لیدونکي، د ده د کړو وړو شاهد او د ده د عملونو څارونکي او قاضي دی. د همدې سورې په ۹ آیت کې همدې مطلب ته اشاره شوې او ویل شوي: او الله په هر څه باندې شاهد دی (وَاللَّهُ عَلَى كُلِّ شَيْءٍ شَهِيدٌ).

0 د څلورم قسم ارتباط له ځواب سره داسې دی: هر مشهود، هر هغه څه چې په سترگو لیدل کېږي، د دې ادعا په حقانیت ځکه شهادت ورکوي چې په ټول کائنات کې هیڅ عبث، خوشي، بې فائده او بې هدفه شي نه موندل کېږي، هري خوا ته چې سترگي ورغړو، هرڅه ته چې پام وکړو، نظم گورو، هرڅه سم پیدا شوي، د خاص هدف لپاره پیدا شوي، په هیڅ ځای کې خلا، قصور او فطور نشو لیدي، قرآن گواښ کوي چې هیڅوک د نړۍ په هیڅ گوټ کې چاود او خلا نشي په گوته کولی:

مَا تَرَى فِي خَلْقِ الرَّحْمَنِ مِنْ تَفَاوُتٍ فَارْجِعِ الْبَصَرَ هَلْ تَرَى
مِنْ فُطُورٍ * ثُمَّ ارْجِعِ الْبَصَرَ كَرَّتَيْنِ يَنْقَلِبْ إِلَيْكَ الْبَصَرُ خَاسِئًا
وَهُوَ حَسِيرٌ *

الملك: ۳-۴

د رحمن په مخلوقاتو کې بېلوالی لیدي نشي، نو ورغړه سترگی، آیا گوری کوم یو چاود؟ بیا هم ورغړه سترگی په وار وار، راگرځي

البروج ----- د قرآن قسمونه

ستا په لور به دغه سترگی نامراډه او وی به ارمانجنی.

ښه غور وکړه، خپل ټول توان ځواک وکاروه، هري خوا ته سترگي ورغړوه، د الله په مخلوقاتو کي ژوره څېړنه وکړه، وگوره چي پدې ټول عالم کي کوم چاود، خلاء، نقص او قصور په سترگو درځي؟! پدې خور او ستر عالم کي د داسي عيب او نقص د موندلو په طمع به هر محقق او څېړونکی د خپلو سترگو له ستړيا نه پرته بل څه ترلاسه نکړی شي. نو انصافاً ووايي: څنگه ومنو چي په ټول عالم کي دي کمال، بنایست، نظم او هدفوالي وي، د ضوابطو التزام، نه دي چيرته خلاء وي او نه قصور او فطور، خو د انسان دا وړه دنیا، دغه چي د ټول کائنات په نسبت له هيڅ سره برابره ده، دلته دي سراسر بې نظمي وي، انسان دي خپل سر ته پرېښودي شوی وي، داسي چي نه ئې د بدو پوښتنه وشي او نه د ښو تېوس، نه مکافات شي نه مجازات، هغه دي حدود مات کړي، ضوابط او قواعد دي ترېښو لاندې کړي، له حق او حقيقت نه دي انکار وکړي، خو نه دي محاسبه ورسره وشي، نه دي پوښتنه ترې وشي او نه دي د کړو وړو سزا ورکړی شي!! دا بې بنسټه او واهي تصور، له هر مشهود نه د هر شاهد له انتباه سره منافات لري او د کائناتو د هغه حميد پالونکي رب په نسبت يوه کرکجنه افتراء ده کوم چي د عالم ذره ذره د ده په شته والي او د هر څه په سم او ښه پيدا کولو شهادت ورکوي. دا له انصاف نه ليري ظالمانه قضاوت دی!! داسي غلطه انگېرنه او تصور خو پدې معنا ده چي پدې عالم کي نه نظم شته، نه ضوابط او قواعد، حال دا چي هر مشهود په رسا غږ وایي: دلته هرڅه سم دي،

د قرآن قسمونه ----- البروج

هرڅه ښه او ښايسته پيدا شوي، په سم تقدير او ميزان، هر څه پدې خبري شهادت ورکوي چي دا عالم د يوه "عزيز" او "حميد" ذات له لوري اداره کېږي! د دې عالم ساتونکي او پالونکي رب له دې عيب نه منزه دي چي د ده په ملک کي دي څوک ظلم وکړي، د ده مظلوم بندگان دي په ناحقه وځوروي، هغوی دي بې وزله او ضعيف وگني او له حق نه د لاس اخیستو لپاره دي هغوی تعذيب کړي، حق او د الله د ملک ضوابط دي ترېښو لاندې کړي، له الهي سننو نه دي سرغړونه وکړي، خو الله دي نه له ده سره محاسبه وکړي او نه د مظلوم پوښتنه!! نه دي له ظالم نه انتقام واخلي او نه دي د مظلوم استغاثې ته ځواب ورکړي!! الله تعالی لدې نه منزه دی چي ذات ته ئې کوم عيب او نقص راجع شي يا افعالو ته ئې کوم اعتراض، نو پدې کي شک نشته چي د اور د کندو خاوندانو ته له تباهي او هلاکت نه پرته بل څه انتظار نه کوي.

د قرآن قسمونه ----- الطارق

الطارق

دا بې شمېره ځلانده ستوري چي څوك ساتي هغه د ټولو
ساتونكي دي

د الطارق د سوري په لومړۍ آيت كي پدې صيغه لوړه شوي:

وَالسَّمَاءِ وَالطَّارِقِ *
لوړه په آسمان او دا د شپې ور ټكونكي.

ورپسې ويل شوي:

وَمَا أَدْرَاكَ مَا الطَّارِقُ * النَّجْمُ الثَّاقِبُ *
څه شي خبردار كړي چي څه به وي دا د شپې ور ټكونكي؟ ستوري
ځلېدونكي.

الطارق----- د قرآن قسمونه

د قسمونو په ځواب کي ويل شوي:

إِنْ كُلُّ نَفْسٍ لَّمَّا عَلَيْهَا حَافِظٌ*
هېڅوک داسې نشته چې پرده نه وي ساتونکی.

پدې آيتونو کي په "آسمان" او "الطارق" لوړه شوې او هغه د دې ادعا د اثبات لپاره د شاهدانو په حيث وړاندي شوي چې "هر نفس يو ساتونکی او حفيظ" لري. د دې لپاره چې پوه شو د قسمونو معنی څه ده او څنگه د دغې لوثی ادعا په حقانيت شهادت ورکوي، بايد لاندې ټکيو ته توجه وکړو:

د "الطارق" لغوی معنا په شپه کي راڅرگندېدونکی او ور ټکوونکی ده، چې اطلاق ئې په ډېرو شيانو کېدلی شي، خو وروستی آيت ئې مشخص کوي او وايي: "النجم الثاقب: ځلانده ستوري" نو لدې نه مقصد هر ځلانده ستوری دی چې په شپه کي راڅرگند شي، نه کوم خاص ستوری.

که چېرته قرآن په خپله دا "الطارق" نه وي معرفی کړی او تفسیر ئې مفسرانو ته پرېښي وي، معلومه نده چې لدې نه به څه عجیب او غریب تعبیرونه شوي وو؟! څومره مختلف، بېلابېل او له یوه بل سره متضادم آراء او نظرات به وړاندي شوي وو، څومره د اصلي معنی مغایر معانی او مفاهیم به ئې ورته تراشلي وو، څومره "بطون" او "راز رموز" به ئې له رسا ذهن، رمز پیژندونکي او "بطن فهم" سلیقي نه ورته راایستلي وو؟! مخصوصاً هغو کسانو چې

د قرآن قسمونه ----- الطارق

بیمار ذهن لري، په څرگندو توکو، روښانه او واضح الفاظو او ځلانده حقایقو، قناعت نه کوي، ظاهر ورته کافي ندي، د "سر او راز" او "مخفي او بطن" رابرسیره کېدو ته انتظار کوي او اعجاز ته منتظر وي!! قرآن د دغه بیمار "ذهنیت" د ښه معرفي لپاره د ابراهیم علیه السلام په قصه کې څومره ښه فرمایي: ابراهیم علیه السلام وویل: "ربی الذی یحیی ویمیت" زما رب همغه دی چې راژوندي کوي او وژني او همغه چې لمر له مشرقه راپورته کوي، گورئ چې د ابراهیم علیه السلام لپاره مرگ او ژوند او د شپې ورځي تگ راتگ قطعي دلیل دی، له همدې نه خپل رب پیژني، د عالم د همدې ملموس او مشهودو مظاهرو نه د خپل رب په لوري هدایت کېږي او نور کسان هم په همدې شیانو استناد سره د الله تعالی په لوري رابلي، خو نمرود دا استدلال نه مني، هغه کافي نه گڼي او وایي: (انا احيى و اميت) دا د ژوند او مرگ پرېکړه خوزه هم کولی شم!!

همدا راز قرآن فرمایي:

وَقَالُوا لَنْ نُؤْمِنَ لَكَ حَتَّى تَفْجُرَ لَنَا مِنَ الْأَرْضِ يَنْبُوعًا*
أَوْ تَكُونَ لَكَ جَنَّةٌ مِّنْ نَّخِيلٍ وَعِنَبٍ فَتُفَجَّرَ الْأَنْهَارُ خَلْلَهَا
تَفْجِيرًا* أَوْ تُسْقَطَ السَّمَاءُ كَمَا زَعَمْتِ عَلَيْنَا كَسَفًا أَوْ
تَأْتِيَ بِاللَّهِ وَالْمَلَائِكَةِ قَبِيلًا* أَوْ يَكُونَ لَكَ بَيْتٌ مِّنْ زُخْرَفٍ
أَوْ تَرْقَىٰ فِي السَّمَاءِ وَلَنْ نُؤْمِنَ لِرُقِيِّكَ حَتَّىٰ تُنَزَّلَ عَلَيْنَا
كِتَابًا نَّقْرُؤُهُ قُلْ سُبْحَانَ رَبِّي هَلْ كُنْتُ إِلَّا بَشَرًا رَسُولًا* وَمَا

الطارق----- د قرآن قسمونه

مَنْعَ النَّاسِ أَنْ يُؤْمِنُوا إِذْ جَاءَهُمُ الْهُدَى إِلَّا أَنْ قَالُوا أَبْعَثَ
اللَّهُ بَشَرًا رَسُولًا* قُلْ لَوْ كَانَ فِي الْأَرْضِ مَلَائِكَةٌ يُمْشُونَ
مُطْمَئِنِّينَ لَنَزَّلْنَا عَلَيْهِم مِّنَ السَّمَاءِ مَلَكًا رَسُولًا*

الاسراء: ۹۰-۹۳

او وئي ويل: هيڅكله به پر تا ايمان رانه وړو ترڅو لدې ځمکې يوه
چينه راوبهوې او د خرما او انگورو داسې باغ دي وي چې ويالې
پکې وبهوې او يا د خپل گمان مطابق دا آسمان پر مونږ ټوټې ټوټې
راپرې باسي او يا الله او ملائکې مونږ ته مخامخ راولې او يا تا لره
مجلل کور وي او يا آسمان ته وڅيږي او په ختلو دي هم ترهغه باور
نه کوو چې پر مونږ يو داسې کتاب رانازل کړې چې مونږ ئې لولو،
ورته ووايه: پاکي ده زما رب لره، آيا زه له يوه بشر استازي نه پرته
بل څه يم؟! او کله چې خلکو ته هدايات راغلي نو دوی له ايمان
راوړلو نه بل څه منع نه کړل مگر دې خبرې چې ويل ئې: آيا الله يو
انسان د پيغمبر په حيث مبعوث کړی؟ ورته ووايه: که په ځمکه کې
ملائکې وي او ډاډه پکې گرځېدي نو مونږ به حتماً له آسمانه يوه
فرشته د پيغمبر په حيث رالېږي وه.

بیمار ذهنیتونه دغسې وي، خدای په "عجازونو"، "فوق العاده
پېښو" او "فوق طبیعی اسرارو" کې لټوي، دا په طبیعت کې خواره
بې شمېره نښې او شواهد ورته کافي نه وي، دا د الله له لوري نه
گنې، طبیعی پېښې ئې بولي، غواړي خدای د داسې پېښو له مخې
ثابت کړي چې غیرطبیعی وي، په "رازونو" او "رموزونو" سره نه په
"بڼکاره وو" او "څرگندو" سره!! خو د قرآن اسلوب بېل دي، قرآن د

د قرآن قسمونه ----- الطارق

هستي هرڅه او هر حرکت د الله تعالي د ذات او صفاتو نښه او مظهر گڼي، په همدغو څرگندو شيانو استناد کوي او پدې سره خپله ادعا ثابتوي، په همدې څرگندو په طبيعت کي خورو ورو شيانو لوړه کوي او د خپلي مدعا لپاره ئې د شاهد په حيث وړاندې کوي. د الطارق په سوره کي گورئ چي د آسمان ترڅنگ په "الطارق: د شپې لخوا راڅرگندېدونکي، هغه ستورو لوړه کوي چي په شپه کي د آسمان په غېږ کي راڅرگند شي، د آسمان په څېر څرگند، مشهود او ښکاره. دغه توضيح او شرح بايد د قرآن د نورو قسمونو لپاره د يوه لارښود اصل او اسلوب په حيث ونيسي، چيرته چي د "مقسم به" په پيژندلو کي له ابهام او اشکال سره مخامخ شوي، نو د دغه اصل په رڼا کي ابهام او اشکال رفع کولی شي. لکه چي "الطارق" يو جلی، مشهود او څرگند شي دي: ځلاندي ستوري، همدا راز په نورو مواردو کي هم "مقسم به" د "الطارق" په څېر مشهود او قابل درک شي وگڼئ او هغې رأيي ته هيڅ اعتناء مه کوئ چي لدې نه غيبي او له سترگو پټ شيان مرادوي. دا د قرآن له اسلوب سره مخالف رايه په ديوارو وهي.

بايد دا واضح کړو چي آسمان او په هغه کي ځلانده ستوري څنگه دا ثابتوي چي هر نفس د يوه ذات تر مراقبت او حفاظت لاندې دي؟

پدې پوهېږو چي د دې ستر عالم بې انتها عظمت د شپې لخوا راڅرگند شي، د ورځي لخوا ټول سماوي اجرام له سترگو پټ وي، د

الطارق----- د قرآن قسمونه

لمر له لوېدو او د شپې له رارسېدو سره سم، ستوري یو په بل پسې رابښکاره شي، په خپلو پلوشو سره زمونږ سترگي هڅوي، زمونږ د سترگو په وړاندې ودرېږي، مونږ د کائنات د عظمت او پراخوالي تماشا ته رابلي او دا پوښتنه زمونږ په ذهن کې راولاړوي چې پدې خور وور پراخ بې انتها عالم کې دا بې شمېره آسماني اجرام څوک اداره کوي؟ څوک ئې ساتي؟ دا کوم ځواک دی چې هر یو په خپل خپل مسیر کې خوځوي او د دوی ترمنځ له ټکر او تصادم نه مانع کېږي؟ بې شکې چې دا آسمان او د هغه په غېږ کې دا بې شمېره ځلانده ستوري پدې شهادت ورکوي چې دا عالم یو ځواکمن او مقتدر ساتونکی او پالونکی لري چې هر جزء ئې په خپل خاص ځای کې ساتي، له تشت او بد نظمي ئې او په خپلو کې د دوی د تصادم مخنیوي کوي.

گورئ چې قرآن د هغه چا د اقناع لپاره څه وایي چې گمان کوي دا عالم په خپله پیدا شوی او هرڅه ئې طبیعت ته سپارل شوي، نه کوم مراقب لري او نه ساتونکی او محافظ، حوادث په تصادفي طور او په خپله رامنځته کېږي، نه واکمنه اداره شته او نه خاص ضوابط او سنن، قرآن هغه ته بلنه ورکوي چې د آسمان په لوري سترگي واړوه، د هغه وسعت او عظمت ته ځیر شه، هغو بې شمېرو ستورو ته پام وکړه چې د دې بې انتها فضاء په غېږ کې ئې حفاظت او ساتنه کېږي، په همدې استدلال کوي او انسان ته وایي: هغه ذات چې دا هستی اداره کوي او د هر جزء او ذري ساتنه ئې په واک کې لري، همدا ذات ستا مراقب او ساتونکی هم دي.

د قرآن قسمونه ----- الطارق

د دې سوري په ۱۱ او ۱۲ آيتونو کي دوه نور قسمونه راغلي:

وَالسَّمَاءِ ذَاتِ الرَّجْعِ *
لور په آسمان دا پر له پسې راگرځوونکي.

وَالْأَرْضِ ذَاتِ الصَّدْعِ *
لور په پدې ځمکي چاودېدونکي.

د قسمونو ځواب دا دي:

إِنَّهُ لَقَوْلُ فَصْلٍ * وَمَا هُوَ بِالْهَزْلِ *
بي شکه چي دا پرېکنده وينا ده. او نده هغه خوشې بيهوده.

د قسمونو او ځواب شرحه دا ده:

0 په لومړي قسم کي آسمان ته " ذَاتِ الرَّجْعِ: پر له پسې راگرځوونکي" ويل شوي، د کلام له فحوی او د قرآن د نورو آيتونو په رڼا کي پدې پوهېږو چي دلته په "ذَاتِ الرَّجْعِ" سره باران ته اشاره شوې، دا باران دئ چي د اوبو د بخاراتو په بڼه کي له ځمکي د آسمان په لوري وخوځېږي او آسمان ئې بېرته د ځمکي په لوري راوگرځوي.

0 په دوهم قسم کي ځمکي ته "ذَاتِ الصَّدْعِ: چاودېدونکي" ويل شوي چي مراد ئې د نباتاتو په رازرغونېدو سره د هغې چاودل دي.

0 د قسم په ځواب کي دا خبره نده واضح شوې چي لدې پرېکنده

الطارق----- د قرآن قسمونه

وينا نه کومه وينا مراد ده؟ خو که لږ غور وکړو نو گورو چې له قسمونو نه مخکې په اتم آيت کې ويل شوي: **إِنَّهُ عَلَى رَجْعِهِ لَقَادِرٌ***: بې شکه چې هغه ئې په بيا راگرځولو توانا دي. د دغې ادعا د اثبات لپاره دا قسمونه راغلي او ورپسې ويل شوي چې دا پرېکنده وينا ده او هسي بيهوده خبره نده.

0 له آسمانه د اوبو په راوړېدو سره د ځمکې له زړه نه د نباتاتو رازرغونېدل نښې چې الله تعالى د مړو په بياژوندي کولو قادر دي، تاسو تل دا بياراژوندي کېدل په خپلو سترگو گورئ، نو څنگه د بياژوندون خبره يوه بابيزه او خوشي خبره گڼي؟! مگر له آسمانه د اوبو راوړېدل او پدې سره د مړي ځمکې ژوندي کېدل او د رنگ رنگ نباتاتو رازرغونېدل د دې ادعا څرگند او قطعي ثبوت ندي؟!

له مجدد ژوندون نه خو هغه چا بايد انکار کولی چې په خپل ټول ژوند کې ئې د دې کومه بېلگه نه وي ليدلې، ته خو هره شېبه گورئ چې د اوبو يوه "قطره" په نطفې او انسان بدله شي، له مړې او ژوول شوې دانې او مېوې نه د انسان په بدن کې ژوندي نطفه جوړه شي، مړه ځمکه په يوه باران سره وخوځېږي او گڼ شمېر ژوندي توکي راشنه کړي. نو ته څنگه بياژوندون محال گڼي؟!!

د قرآن قسمونه ----- الفجر

الفجر

د هري شپې په پای کې سباوون دا خبره کوي چې ستا رب
ظالمانو ته په کمین کې دی

د الفجر د مبارکي سورې قسمونه دا دي:

وَ الْفَجْرِ * وَ لَيْلٍ عَشْرٍ * وَ الشَّفْعِ وَ الْوَتْرِ * وَ الْبَلِّ إِذَا يَسِرُ
*

قسم په سباوون. قسم په هرو لسو شپو. قسم په هغه جفت او طاق. او
په شپې چې شي روانه.

له قسمونو نه وروسته دا خبره شوې:

الفجر ----- د قرآن قسمونه

هَلْ فِي ذَلِكَ قَسَمٌ لِّذِي حِجْرِ *
آيا پوهياليو ته به پدې کي قسم وي ؟

بيا د عاد، ثمود او فرعون تباهي او هلاکت ته پدې ډول اشاره کوي:

أَلَمْ تَرَ كَيْفَ فَعَلَ رَبُّكَ بِعَادٍ * إِرْمَ ذَاتِ الْعِمَادِ * آلَتِي لَمْ
يَخْلُقْ مِثْلَهَا فِي الْبَلَدِ * وَثَمُودَ الَّذِينَ جَابُوا الصَّخِرَ
بِالْوَادِ * وَفِرْعَوْنَ ذِي الْأَوْتَادِ * الَّذِينَ طَغَوْا فِي الْبَلَدِ *
فَأَكْثَرُوا فِيهَا الْفُسَادَ * فَصَبَّ عَلَيْهِمْ رَبُّكَ سَوْطَ عَذَابٍ *
ودی نه لیدو چي څرنگه ئی وکړلو له عاد سره ستار ب ؟ د ارم "عاد"،
آخوند د جگو ستنو. آچي نه وو پیدا شوی په ښارونو کي په خبر
ئی. او ثمود سره چي تېری ئی درو کي و تراشلی. او فرعون سره
خاوند د آ میخونو. هغه خلک چي ښارونو کي ئی وکړه سرکشي.
فسادونه ئی ډېر کړی په هغو کي. نو رب دي پری راپرېښوده متروکه
د عذاب.

او ورپسې د قسمونو ځواب پدې صیغه راغلی:

إِنَّ رَبَّكَ لَبِالْمُرْصَادِ *
بی شکه چي ستار ب دئ په کمین کي.

پدې مبارکو آیتونو کي په څلورو شيانو د لوړي شاهد يو،
راشئ وگورو چي په څه څه لوړه شوې او د قسمونو ځواب څه دي؟

د قرآن قسمونه -----الفجر

او د قسمونو او ځواب ترمنځ ئې ارتباط څنگه دي؟ او د کومي ادعا د اثبات لپاره پدې شيانو لوړه شوې؟

که لږ دقت وکړو نو متوجه کېږو چې له قسمونو نه وروسته په اتو آيتونو کې د دريو باغي او عاصي ډلو: عاد، ثمود او د فرعون د قوم شوم او کرغېړن عاقبت ته اشاره شوې، دا هره ډله په خپل خپل وخت کې پياوړې، ځواکمنه او په وسايلو سنبال ډله وه، چې د فساد، ظلم او طغيان په وجه مؤاخذه شول او په الهي دردناک عذاب اخته. په ۱۴ آيت کې د يوې ډېرې مهمې ادعاء شاهد يو، چې په ټول قاطعيت او تاکيد سره مطرح شوې، دا چې "ستا رب حتماً په کمين کې دي". دغه ادعا د مخکنيو قسمونو ځواب دي، د هغې د اثبات لپاره په دغو قسمونو او پورتنیو تاريخي مثالونو استناد شوی. د دې لپاره چې پوه شو دا قسمونه څنگه دا ادعا اثباتوي چې ستا رب د شر او فساد ځواکونو ته په کمين کې دي، بايد لاندې خبرو ته توجه وکړو:

- د قسمونو په سر کې "الفجر: سباوون" ذکر او ورپسې "ليال عشر: لسگونې شپې" او په پای کې ئې د "الليل اذا يسر: او په شپې چې شي روانه" دا بنسټي چې په منځنيو قسمونو کې هم بايد د شپې په اړه خبره شوې وي او له "الشفع و الوتر" نه هم بايد جفت او طاق شپه مراد وي نه بل څه، د بيان له فحوی نه په ټول صراحت سره معلومېږي چې له سباوون نه هر سباوون، له لسگونو شپو د هري مياشتې لسگونې شپې او له جفت او طاق نه هره جفت او طاق شپه

الفجر ----- د قرآن قسمونه

مراد ده. د الهي بليغ كلام دقيق نظم او يووالي همدا ايجابوي، په بل څه د هغوی اطلاق، بې بنسټه او بې ځايه تعبير دئ چي هيڅ دليل ورته نشو وړاندي کولی.

• د دغو آيتونو الفاظ عام دي، دا سمه نده چي تر خاص سباوون او خاصو شپو ئې محدود کړو، د آيتونو په الفاظو کي هيڅ داسي نښه نه گورو چي اختصاص ترې ثابت شي.

• د الهي كلام بلاغت دا تقاصا کوي چي د نوموړو قسمونو او ورپسې تاريخي مثالونو او د قسمونو د ځواب ترمنځ بايد ژور او دقيق ارتباط وي.

• ته چي هر سحر، د "شپې" د ختمېدو او د سباوون د راختمو شاهد يې، هره جفت او طاق شپه گورئ چي پای لري، سره لدې چي په هغوی کي د تياري او روښنائي له اړخه او د اوږدوالي لنډوالي له پلوه او په هغوی کي د سپوږمۍ د شکل او هيئت له لحاظه تفاوت وي، خو هره يوه پای مومي او خپل ځای ورځي، رڼا او روښنائي ته پرېږدي. د هري مياشتي لسيزي گورئ چي په لومړي کي سپوږمۍ وړه وي او ورو ورو ستره شي، د شپو لومړې برخي ئې سوکه سوکه تر مخکي نه زياته روښانه وي، په منځنۍ لسيزي کي د شپو ډېره برخه روښانه او د سپوږمۍ زياته برخه څرگنده وي او په وروستۍ لسيزي کي سپوږمۍ وړه وي او رڼا ئې ضعيفه، د شپو لومړۍ برخه تياره او وروستۍ ئې نسبتاً روښانه. تر هغه چي د وروستۍ لسيزي په وروستۍ شپه کي سپوږمۍ له سترگو پټه شي، مياشت پای ته ورسې او خپل ځای بلي مياشتي ته پرېږدي. همداراز چي هر

د قرآن قسمونه ----- الفجر

سباوون د شپې تیاره زړه په روڼ فجر سره خبرې شي، د سباوون
ځلانده توره د شپې په تور سرراپربوځي، د شپې توره پرده خبرې او
فجر طلوع کوي، باید مطمئن وي چې د جهل، ظلم او فساد توره
شپه به همداسې ختمېږي.

ډېره عجیبه ده چې ځینو مفسرینو "رحمهم الله"، له "فجر" او
"لیال عشر" نه خاص اوقات او له جفت او طاق نه له شپو نه پرته نور
څه مراد کړي!! د دغو کمزورو آراوو په هکله باید ووايو:

- عام الفاظ ئې خاص کړي.
- د قسمونو او ځواب ترمنځ ارتباط ئې له پامه غورځولی.
- داسې ئې انگارلي چې دا قسمونه د "مقسم به" په عظمت د
اعتراف په څېر ذکر شوي نه د استشهاد او استناد لپاره، حال دا چې
خبره برعکس ده، الله لدې ډېر لوړ دئ چې د کوم څه د عظمت لپاره
په هغه لوړه وکړي، دا کار له انسان سره بنائې نه له رب العالمین
سره، د قرآن قسمونه د استشهاد لپاره او د مدعا د اثبات په منظور
راغلي.

که "فجر"، "لیال عشر" او "الشفع و الوتر" خاص اوقات ونیسو،
نو په هغوی باندې لوړه دا مدعا څنگه ثابتوي چې ستا رب ظالمانو
ته په کمین کي دي؟! او دا به د فرعون، عاد او ثمود د قومونو له
تباھي سره څه تړاو لري؟! پداسې کمزوري توجیه سره خو د الله له
بلیغ کلام نه بې ربطه جملات جوړېږي، یووالي او دقیق نظم ئې له

الفجر ----- د قرآن قسمونه

منځه ځي.

دا آيت "هل في ذلك قسم لذي حجر" په ډېر وضاحت سره بڼيې چي په مخکښو آيتونو کي راغلي قسمونه "دلائل" او "شواهد" دي، نه مجرد قسمونه. "عقل" ئې مخاطب کړی او وايي چي "د عقل خاوندان" ئې په حقيقت پوهېدی شي، "ذی حجر" د دغو قسمونو د مدعا حقيقت درک کولی شي. د دې قسمونو اساسي "مدعا" دا مطلب ثابتول دی چي "خدای ظالمانو ته په کمين کي دي"، د دغي مدعا د اثبات لپاره لومړي د هري شپې په پای کي د سباوون په راختو استناد شوی او ويل شوي چي هره شپه، څه جفت څه طاق، څه د مياشتي د يوې لسيزي څه د بلې لسيزي، بالآخره د فجر په راختو پای ته رسي، همدا راز به د ظلم شپه ختمېږي او تېر به ئې ټولېږي، د هغو لپاره چي "د عقل خاوندان" وي همدا دليل کافي دي، بيا پدې پسې متصل، د پورتنې حقيقت او الهي سنت څو تاريخي بېلگې رااخلي او د مخاطب مخي ته ئې ږدي او همدغه ادعا د تاريخ په پاڼو د استناد له لاري ثابتوي. دا دئ تاريخ شاهد دي، د عاد، ثمود او فرعون پايله څه وه؟ متمدن، ځواکمن، مسلح، د زر او زور خاوند، خو ظالم، مفسد، عاصي او طاغي!! يو ئې "ذات العمداد: د لوړو لوړو جثو او جگو جگو بنگلو خاوند" بنگلي ئې د ضرورت لپاره نه، بلکي عبث، خوشي او د خپل قدرت او زور ځواک د بنودو لپاره، بل ئې ثمود چي تېري به ئې تراشلي او په غرونو کي ئې ځانته مجلل کورونه جوړول، درېيم ئې فرعون چي د خپلو مخالفينو په لاس پښو کي ئې ميخونه ټکوهل، نه يوازي د عادي مخالفينو،

د قرآن قسمونه ----- الفجر

حتی د خپلي میړمنې په لاس پښو کې هم!! پدوي ټولو د الهي عذاب متروکه راپرېوته، د دنیا له صفحي حذف شول، د دوی د هلاکت دوه اسباب وو: الف- طغیان او سرغړاوي ئې وکړ او زر زور مغرور کړل. ب: په ځمکه کې د ډېر فساد باعث شول.

نو که د طغیان او فساد په وجه په مخکنیو ظالمانو الهي عذاب نازل شوی، نو اي ظالمانو! پدې پوه شي چې ستاسو پایله هم دې ته ورته ده. پدې پوه شي چې الله هر ظالم ته په کمین کې دي، مهلت ورکوي خو غافل کېږي نه، لکه یو شکاری چې د خپل شکار لپاره کمین نیسي، شکار ته موقع ورکوي چې بې باک او بې اعتناء د کمین په لوري وځوځي، په خاص وخت او ځای کې ئې کار کوي، همداراز الله تعالي ظالمانو ته مهلت ورکوي، تر خاص وخت پوري ورته انتظار کوي، ظالم له خپل عاقبت نه بې خبره، په الهي مهلت او فرصت غولېدلی، په ظلم، فساد او طغیان کې مخکې درومي، ناڅاپه له الهي کمین سره مخامخ کېږي او د عذاب متروکه په سر خوري.

د قرآن قسمونه ----- البلد

البلد

له ستونزو او کړاوونو سره مخامخ کېدل د الله له رعايت نه
د محروميت نښه نده، برعکس دا يو ثابت او عام الهي
سنت دي

د البلد د مبارکي سورې په لومړي آيت کي قسم پدې صيغه
راغلی:

لَا أُقْسِمُ بِهَذَا الْبَلَدِ * وَأَنْتَ حَلٌّ بِهَذَا الْبَلَدِ * وَوَالِدٍ وَمَا
وَلَدَ *

نه، قسم می پدی ښار. او ته حلال گڼی کېږی پدی ښار کي. او قسم
می په هر پلار او په هر ځوی.

دلته څو خبرو ته پام وکړئ:

البلد ----- د قرآن قسمونه

0 ځيني گمان کوي چي د قسم نه مخکي "لا" اضافي ده او ځيني نور وايي چي دا د قسم د نفي لپاره ده، پدې معنی چي لوړه نه کوم، دا دواړه توجيهاټ کمزوري دي، په قرآن کي نه اضافي څه شته او نه کم او دا دوهمه توجيه خو تر دې هم ډېره کمزوري او خرابه چي د غير ضروري خبري له کولو سره ئې مترادف کوي، که معنی ئې دا وي چي پدې ښار لوړه نه کوم نو د دې خبري د کولو گټه څه شوه؟! غوره او دقيقه توجيه دا ده چي پدې "لا" سره د مخاطب وينا او دعوی رد شوې او د ده د ذهنيټ له ردولو نه ورسته، مختصر مکث دئ او بيا ويل شوي چي پدې ښار مې قسم، يعني داسي نده چي تاسو ئې گمان کوي، زما دي پدې ښار او په هر پلار زوي قسم وي چي انسان په کړاو او ستونزو کي پيدا شوی. د قرآن په ډېرو ځايونو کي کلام په "لا" او "فلا" پيل شوی، په انساني محاوره کي هم د دې شاهد يو چي معمولاً انسان د خپل مخاطب خبره په لا او نه سره ردوي او ورپسې خپله خبره کوي.

0 د دې خبري "پدې ښار کي ته حلال يې" معنی دا ده چي: د مکې پدې ښار کي چي د "بيت الحرام" محدوده ده، جنگ پکي حرام دي، پدې کي خلک د خپل پلار له قاتل نه هم د غچ اخيستو هڅه نه کوي، د بوټو او ونو له شکولو ئې ډډه کوي، د ځناورو او حشراتو له وژلو هم ځان ساتي، ښکار پکي حرام گڼي، د هرڅه حرمت پکي ساتل کېږي، خو اي پيغمبره!! دلته ستا هتک حرمت، له تا سره دښمني او مخالفت، ستا د يارانو تعذيب او وژنه، نه يوازي جائز گڼل کېږي بلکي د ثواب کار ئې شمېږي!! ټول د "حرمت" په "حريم" کي دي، خو

د قرآن قسمونه ----- البلد

ته له حرمت نه محروم او حلال!! که د سورې په متن کې او د قسمونه او ځواب ترمنځ ارتباط ته لږ ځیر شو نو پدې خبرې پوهېدل آسانه شي چې له "أنت حلٌ بهذا البلد" نه مراد همدا مطلب دی نه بل څه. ۰ په درېیم آیت کې "والد و ما ولد" د نکیره په صیغه راغلي او معنی ئې هر پلار او زوی دي، نه خاص پلار او زوی.

له قسمونو وروسته ویل شوي:

لَقَدْ خَلَقْنَا الْإِنْسَانَ فِي كَبَدٍ*

بی شکه چې انسان مو پیدا کړی په سختۍ کې.

دا د مخکنیو قسمونو ځواب دي، باید وگورو چې دا قسمونه څه مطلب افاده کوي او څنگه د دې ادعا په حقانیت شهادت ورکوي چې "الله تعالی انسان په محنت او مشقت کې پیدا کړی" او په "هذا البلد" او "والد و ما ولد" باندې د لوړې او ځواب ترمنځ ئې څه رابطه ده؟ پدې خبرو د پوهېدو لپاره لاندو نقاطو ته توجه وکړئ:

هغو خلکو چې د پیغمبر علیه السلام او د ده له دعوت سره مخالفت ته ئې ملاتړلي وه، خپل ټول وسایل او امکانات ئې د دې الهي نهضت د مقابلې لپاره کارول او د پیغمبر علیه السلام یاران ئې د مکې په مبارکې وادي، دا د الله د کور حرم کې، ترشديد تعذيب لاندې نیولي وو، ویل به ئې: پدې خبرې څنگه باور وکړو چې محمد صلی الله علیه و سلم د خدای پیغمبر دي، د ټولو ملائکو مطاع جبرئیل د الله له لوري ده ته د الهي وحی قاصد دي، دا ادعا

البلد ----- د قرآن قسمونه

کوي چي لار ئې حقه او الله ئې مل دئ!! پداسي حال کي چي دی او یاران ئې له دغو سختو کړاوونو او ستونزو سره مخامخ دي، په هرگام مصیبتونه او ابتلاءات ورته منتظر، تعذیب کېږي، له ملک نه شړل کېږي او وژل کېږي!! دا ولې د ده خدای د ده مرسته نه کوي؟ ولې ملائکي د ده مرستي ته نه راځي؟ ولې د ده مخالفین د الله په عذاب نه اخته کېږي؟ الله جل شأنه پدغي مبارکي سورې کي دوی ته دا ځواب ورکوي: له کړاوونو او ستونزو سره مخامخ کېدل یو ثابت الهي سنت دي، خدای جل شأنه انسان داسي پیدا کړی چي خامخا به د راز راز محنتونو او مشقتونو له کړلېچونو نه تېرېږي، لوړي ژوري به گورئ، کړاوونه به گالي، له مصیبتونو سره د چا د مخامخ کېدو معنی دا نده چي هغه د الله له تائید نه محروم او لاره ئې ناسمه ده!! تاسو سخته اشتباه کړې چي دا انگېرنه مو د خپلو قضاوتونو لپاره ملاک او معیار گرځولی، مگر د دې ښار د د جوړېدو له قصې خبر نه یاست چي څنگه ستاسو جد ابراهیم علیه السلام د خدای خلیل، خپله ناتوانه میرمن، هاجر او خپل وړوکی ماشوم زوي، اسمعیل علیه السلام پدغي سوزنده وادي کي هغه وخت یوازي پرېښودل چي نه پکي د څښاک اوبه وي، نه ونه او بوتې، نه سیوري، نه حیوان او انسان، ویرونکي وچه دره او سپیره ډاگ، دواړه ئې د الله په حکم دلته یوازي پرېښودل، څومره ستره ابتلاء، هم پلار ته او هم مور او زوي ته!! څومره سختي ورځي پرې راغلې؟ که ابراهیم علیه السلام دا د کعبي معمار او زوي ئې اسمعیل ذبیح الله، هغه دوه ستر شخصیتونه چي تاسو اي قریشو! ځان ورته منسوبوي او

د قرآن قسمونه ----- البلد

پدې انتساب فخر کوي، که دوی لداسي ابتلاءاتو سره مخامخ شوي او تاسو دا نه وایاست چې ولې ستاسو جد لداسي سختو ورځو سره مخامخ شوي نو د محمد علیه السلام په اړه ولې دا خبره کوي؟ د پیغمبرانو د ابتلاءاتو قصې خو دا حقیقت ثابتوي چې دا یو ثابت الهی سنت دي.

o د هر انسان د ژوند بهیر ته پام وکړئ، که پلار وي او که زوي، د هر چا ژوند له لوړو ژورو ډک، کمزوي، ضعیف او محتاج دنیا ته راشي، بل ته په هرڅه کې اړ، لاس پښې وهي، له یوه نه بل اړخ ته نشي اوښتي، بل څوک باید د ده مرسته وکړي، خپله غذا په اوښکو، ژړا او چیغو ترلاسه کوي، چې له ځمکې د پورته کېدو شي نو هرگام په ډېر زحمت پورته کوي، په هر قدم کې پر مخ لوبړي، له راز راز بیماریو سره د دوامداري مقابله لري، له یو څخه بل سره دردونه او رنځونه، ترڅو ځوان شي، د ژوند بهیر یې نوي پړاو پیل کړي او ستونزې یې نوي بڼه او پیچلي ابعاد، له یوې نزاع لا نه وي فارغ شوی چې په بلې سر شي، یو مشکل یې لا نه وي حل چې له بل سره مخامخ شي، له یوې بیماری روغ شي په بلې اخته، دغه دئ د انسان د ژوند حقیقي انځور، له ستونزو سره مخامخ کېدل یې د ژوند طبیعي بهیر، د الهی سننو مطابق او د ژوند لازمه. خدای جل شأنه انسان داسې ندي پیدا کړی چې تل به د گلانو د پانیو په بستر ځملي، الله د گل ترڅنگ اغزي پیدا کړي، د خدا ترڅنگ ژړا، د خوشحالي ترڅنگ غم، د سوکالي ترڅنگ ستونزې.

البلد ----- د قرآن قسمونه

د قرآن قسمونه ----- الشمس

الشمس

که بریا غواړې خپل نفس تزکیه کړه

د الشمس د سورې قسمونه دا دي:

وَالشَّمْسُ وَضَحَاهَا *

قسم په دغه لمر او په غرمه ئی.

وَالْقَمَرِ إِذَا تَلَّهَا *

قسم پدی سپوږمۍ چي شي ورپسې .

وَالنَّهَارِ إِذَا جَلَّاهَا *

قسم پدغي ورځ چي ئی څرگند کړی.

الشمس ----- د قرآن قسمونه

وَ اللَّيْلِ إِذَا يَغْشَاهَا *

قسم پدغي شپې چې ئی راونغاړی تیاره کي.

وَ السَّمَاءِ وَ مَا بَنَاهَا *

قسم پدی آسمان او دغه رنگه جوړېدو ئی.

وَ الْأَرْضِ وَ مَا طَحَاهَا *

قسم پدغي ځمکی او داهسی خوړېدو ئی

وَ نَفْسٍ وَ مَا سَوَّاهَا * فَأَلْهَمَهَا فُجُورَهَا وَ تَقْوَاهَا *

قسم په دغه نفس او داهسی سمېدو ئی. چې الهام ئی ورته وکړ د
فجور او ځان ساتو ئی.

له لومړي آيت نه تر ۸ پوري په څو شيانو لوړه شوې او ورپسې
ويل شوي:

قَدْ أَفْلَحَ مَنْ زَكَّاهَا * وَقَدْ خَابَ مَنْ دَسَّاهَا *

بی شکه بريالی شو هغه څوک چې پاک ئی کړلو، او بی شکه نامراد
شو هغه څوک چې وئى لړلو.

باید وگورو چې د دغو قسمونو او ځواب تر منځ ئې څه رابطه
شته، دا قسمونه څنگه دا خبره ثابتوي چې: هغه کس بريالي شو چې
خپل نفس ئې تزکیه کړ او هغه نامراد شو چې ککړ ئې کړ "ځواب دا
دي:

د قرآن قسمونه ----- الشمس

لکه څنگه چې د دې عالم حکیم خالق، ستا د ځمکې د روښانه کولو لپاره داسې لمر پیدا کړی چې نه یوازې ستا د ځمکې "کور" ته رڼا ورکوي بلکه حرارت هم ورکوي، د لمر له "حرارت" او "نور" نه پرته به ستا په تیاره او سړې ځمکې باندې ژوند ممکن نه وو، همداراز ئې ستا د لارښوونې لپاره ستا په نفس کې د سالم فطرت او حساس ضمیر روڼ څراغ ایښی، داسې لارښود چې هم تا ته "فجور" درښی او هم "تقوی"، ښه درته ښایسته او آشنا کړي او بد درته منکرو او کرکجن.

ته په آسمان کې گوري چې د "لمر" له پرېوتو سره سم سپوږمۍ راڅرگنده شي، دا سپوږمۍ چې د شپې نښه ده، نه له ځانه نور لري او نه حرارت، که لدې نه ستا د ځمکې په لور د نور پلوشي رادرومي، نو دا په خپله د دې نه بلکه د لمر وړانګې دي چې دا ئې د یوې آئینې په څېر ځمکې ته منعکس کوي. که لمر پرېوت سپوږمۍ راځي او د شپې راتګ اعلانوي، همداراز که ستا د ضمیر څراغ څر او مړ شو، نو نامراده شوې او تیاره دي په برخه شوه.

0 ته ورځ گورې چې لمر راڅرگند کړي، ورځ د ځمکې هغه حالت دی چې لمر ته مخه کړي، پدې سره روښانه شي، رڼا او حرارت ئې په برخه شي، هر څه پکې وینې شي، وده، حرکت او خوځښت پکې پیل شي او ته شپه گوري چې لمر پټ کړي، شپه د ځمکې هغه حالت دی چې لمر ته شا کړي او پدې سره له نور او حرارت نه محرومه او تیاره ئې په برخه شي، د خوځښت او حرکت ځای رکود او جمود ونیسي،

الشمس ----- د قرآن قسمونه

ستا د "نفس" هم دغه حالت دي، که دي "تزکیه" کړ او پاک صاف دي وساتو، بريالي شوې او که دي "ولړلو" نو ناکام او نامراد شوې. که تا د خپل نفس لمر "دا حساس ضمير" او "دا لارښود خراغ" روښانه کړ نو "رڼا"، "ژوندون"، "وده" او "بيداري" به دي په برخه شي او که دي خړ او دپ کړ نو "تياره"، "خوب" او "رکود او جمود" به درته مخه کړي. دلته دې مطلب ته اشاره کول هم ضروري برېښي چي دا ولې قرآن د دې په ځای چي ووايي: د لمر په تلو راتلو سره شپه او ورځ راځي، برعکس وایي: ورځ لمر راڅرگند کړي او شپه ئې پټ کړي؟! د بيان پدغه اسلوب سره قرآن يوه داسي ستر حقيقت ته اشاره کړې چي انسان يوازي څو کاله د مخه په ۱۹ پيړۍ کي پرې پوه شو. انسان مخکي پدې نه پوهېدو چي شپه او ورځ په اصل کي د ځمکي دوه خاص حالتونه دي چي د ځمکي په حرکت پوري ارتباط لري، نه د لمر په حرکت پوري، د ځمکي حرکت دئ چي کله د لمر د څرگندېدو باعث شي او کله ئې د پټېدو، د بيان دا دقيق اسلوب نه يوازي د قسمونو له ځواب سره ژور ارتباط لري بلکي له يوه ستر علمي حقيقت نه هم پرده اوچتوي. لکه چي د ځمکي د شپې او ورځي باعث په خپله ځمکه ده، ستا د نفس د شپې ورځي باعث هم په خپله ستا نفس دي.

همدا راز ته په خپلي فضاء کي لوړ او اوچت آسمان گوري او تر خپلو پښو لاندې پرېوتې ځمکه، ستا نفس هم دې ته ورته دوه حالتونه درلودي شي، يا به لوړ درومي يا به له ځمکي سره نښلي، يا به د ارتقاء او رشد لار نيسي او عزت، رفعت او سرلوري ته به رسي،

د قرآن قسمونه ----- الشمس

يا به د خوږ، سقوط، هبوط او پرېوتو لار غوره کوي او د ذلت او سپکاوي په کنده کې به پرېوځي. قرآن په ډېرو نورو ځايونو کې هم دې ته ورته د ځمکې په لوري دروند کېدل، په ځمکې پسې نښتل او د هبوط او سقوط اصطلاحات هلته کارولي چې ذلت، رذالت او سپکاوی افاده کړي، ذلت ته غاړه ايښودل او په سپک ژوند د انسان رضایت تمثيل کړي او پورته تگ ئې د معنوي ارتقاء او روحي رشد لپاره کارولی.

په ۵، ۷ او ۷ آيت کې د "ماېناها، ما طحها و ماسوها" په اړه د مفسرينو دوه رأيي زموږ مخي ته راځي چې دقيقه او ارجح ئې دا ده: پدې آيتونو کې "ما" مصدری ده او د آيتونو ترجمه داسي ده: قسم پدې آسمان او دغه رنگه جوړېدو ئی. قسم پدغي ځمکې او داهسی خوړېدو ئی. قسم په دغه نفس او داهسی سمېدو ئی. د دې رأيي د ترجيح دلائل دا دي:

د کلام بلاغت او د آيتونو ترمنځ نظم او تړاو دا تقاصا کوي چې د مخکنیو او وروستنیو آيتونو په څېر دلته هم بايد په څرگندو شيانو لوړه شوې وي، لکه چې په نورو آيتونو کې په لمر او غرمه ئی، په سپوږمۍ چې په لمر پسې راشي، په ورځ چې لمر څرگند کړي، په شپه چې لمر پټ کړي، په آسمان او په ځمکې لوړه شوې، په "ماېناها، ما طحها و ماسوها" کې هم بايد څرگندو شيانو ته اشاره شوې وي، د قرآن اسلوب دا دی چې "مشهود" او "ملموس" شي د "غيب" او له سترگو پټو شيانو د اثبات لپاره شاهد راوړي.

الشمس ----- د قرآن قسمونه

که "ما" د "من" په معنی ونيولی شي نو د قسمونو معنا به دا شي چې په ټولو کي په الله لورې شوې، چې پدې سره له یوې خوا د بلاغت مغایر تکرار راځي او له بلې خوا په الله تعالی باندې لوري سره "کافر" مخاطب پدې نشي قانع کېدی چې د نفس تزکیه په بریا منتج کېږي او تدسیه ئې په خسران او نامرادي.

نو پدې قسمونو سره انسان ته ویل شوي: که ستا نفس همت وکړ اوچت او لوړ اهداف ئې غوره کړل، له تیارو د وتلو تکل ئې وکړ، له ځمکنیو ټیټو جاذبونو نه ئې ځان وژغورو، د لوړو په لوري ئې د الوتو پیاوړي وزرونه پیدا کړل، بریا دي په برخه کېږي، خو که دي نفس په تیاره، ناپاکي او پلیدي کي پاتې شو، له هغه نه د وتو همت او جرأت ئې ونه کړ، ذلیل، زبون، شقي او بدمرغه به شي. لکه چې په طبیعت کي روڼ او تود لمر گوري، او سپوږمۍ چې په خپله تیاره ده او لمر ئې روښانه کوي، شپه او ورځ گوري چې یوه لمر متجلي او څرگند کړي او بله ئې پټ، لوړ آسمان او ټیټه پرته ځمکه گوري، په خپله د انسان دننه د "تقوی" الهام او د "فجور" د وسوسي شاهد یې، نو پدې پوه شه چې ستا د روح او نفس هم دوه حالتونه دي: یا به هغه تزکیه کوي، وده به ورکوي، لوړ به ئې بیایي، ارتقاء به ورکوي او پدې سره به بریا ترلاسه کوي او یا به ئې په کثافاتو لري، لاندې به ئې غورځوي، له اوچت تلو به ئې راگرځوي، پرېږدي به ئې چې تپ او زنگ وهلې پاتې شي چې پدې سره به ئې په خسران او نامرادي اخته کوي.

د قرآن قسمونه ----- الشمس

دا مطلب هم د يادولو وړ دئ چې د يوې مذهبي فرقي په ځينو تفاسيرو کي د "الشمس"، "القمر" او دې ته ورته الفاظو داسي تفسيرونه شوي چې له قرآن سره د دوی چلند او د قرآن په غلط تفسير کي د دوی جسارت او بې باکي ته انسان حيران پاتې شي!! د مثال په طور وايي: الشمس يعني علي، والقمر يعني فاطمه!! يعني د الشمس او القمر معنی هغه نده چې عام خلک پرې پوهېږي، له الشمس نه مراد علي رضي الله عنه دئ او له القمر نه مراد فاطمه رضي الله عنها!! دوی د قرآن د الفاظو هغه معنی اخيستل سم نه گڼي چې د عربو په محاوراتو کي معمول وه يا ئې د لغت په کتابونو کي موندل کېده!! د قرآن د الفاظو ظاهري او متداوله معنی اخيستل، له الشمس نه لمر، له القمر نه سپوږمۍ، له الليل نه شپه او له النهار نه ورځ، له السماء نه آسمان او له الارض نه ځمکه او ... دا صحيح نه گڼي، وايي: د دې الفاظو د ظاهري معنی تر شا بله باطني معنی مضمحل ده چې په هغې يوازي اهل بيت او د دوی ائمه پوهېږي او بس!! دوی وايي: د قرآن په درې سوه آيتونو کي علي رضي الله عنه ته اشاره شوې، پداسي حال کي چې هر په قرآن پوه انسان حتی هغه چې ډېر محدود او سطحي پوهه هم ولري پدې ښه پوهېږي چې په ټول قرآن کي يو داسي آيت هم نشته چې په هغه کي صراحتاً او يا اشارتاً او تلويحاً علي رضي الله عنه ته اشاره شوې وي!! د دوی په مقابل کي بيا ځيني نور داسي دي چې د تفسير او ترجمي په دوران کي د يوه لفظ ټولي هغه معاني رااخلي چې د لغت په کتابونو کي ئې بيا مومي او د مختلفو معانيو له مخي د آيت گڼ شمېر ترجمي او

الشمس ----- د قرآن قسمونه

تفاسیر وړاندي کوي، پرته لدې چې یوې ته په بلي ترجیح ورکړي او دا ووايي چې پدې خاص ځای کې کومه ځانگړې معنی مراد ده!! دوی گمان کوي چې د یوه کلام کمال پدې کې دی چې ډېرې معاني ولري!! حال دا چې بلیغ کلام هغه دی چې معنا ئې څرگنده وي، مخاطب مشخص، محدد او واضح مفهوم ترې واخلي، دا شک ورته راپیدا نشي چې د کلام د خاوند هدف څه دی، برعکس د ویناوال هدف په صراحت او آساني سره درک کړي. قرآن خو خپل ځان داسې معرفي کوي چې مبین، آسان، له شک نه فارغ او څرگند دي، یوه برخه ئې په بل سره توضیح شوې، په واضح عربي ژبي کې لېږل شوی، ابهام او اغماض پکې نشته او د هرڅه تفصیلي بیان پکې راغلی.

د قرآن قسمونه ----- اللیل

اللیل

د انسان اعمال "ښه" او "بد" لري او مکافات او مجازات
ایجابوي.

د اللیل د سوري قسمونه دا دي:

وَ الْيَلِ إِذَا يَغْشَى *
قسم پدغي شپې چي کله ونغاړی تیاره کي.

وَ النَّهَارِ إِذَا تَجَلَّى *
قسم پدغي ورځی چي ځلانده کړی رڼا کي.

وَ مَا خَلَقَ الذَّكَرَ وَ الْأُنْثَى *
قسم دئ په داهسی پیدایښت د نر او ښځی.

اللیل ----- د قرآن قسمونه

د قسمونو ځواب دا دي:

إِنَّ سَعْيَكُمْ لَشَتَى *
بی له شکه بېلابېلې مو دي هڅې.

د قسمونو او ځواب شرح او تفصیل داسي دي:

0 دلته په دریو شیانو لوړه شوې: په شپه چي کله خپل تور وزر په هر څه وغورځوي او له سترگو ئې پټ کړي، په ورځ چي هرڅه راڅرگند کړي او د نر بنځي د پیدایښت په څرنگوالي.

0 د دغي ادعا د اثبات لپاره چي د انسانانو هڅي او مساعي له یوه بل نه تفاوت لري او د ماهیت، ارزښت او نتایجو له مخي یو شانته نه دي، په مخکنیو دریو خبرو استناد شوی: د "شپې" او "ورځي" ترمنځ تفاوت او د "نر" او "بنځي" ترمنځ تفاوت.

لومړئ باید دا خبره واضح شي چي د انسان د هڅو او مساعي ترمنځ د تفاوت معنی څه ده؟ بیا باید وگورو چي دا قسونه څنگه د دغي ادعا په حقانیت شهادت ورکوي؟ د انسان د کړو وړو په اړه دوه تصور او انګېرني درلودي شو:

- د انسان اعمال "ښه" او "بد" لري او مکافات او مجازات ایجابوي.
- د انسان اعمال ښه او بد نلري، نباید هغه د ښه او بد په معیارونو وزن کړو، ځینو ته ښه او ځینو ته بد ووايو او په مکافات

د قرآن قسمونه ----- اللیل

او مجازات ئې باور ولرو.

څوك چي په خدای او آخرت باور نلري، د انسان د عملونو په اړه ئې انگېرنه دا ده چي د انسان ټول اعمال يو شانته دي او د هغوی ترمنځ په تفاوت باور نه لري، فقط هغه عمل "بد" گڼي چي بل ترې متضرر شي، دا "عمل" هم پدې دليل بد ندي چي "ذاتاً" او "اساساً" بد وي، نه، بلکه د هغه چا له نظره بد دئ چي ترې متضرر شوی، په يوه عمل کي د دواړو ذيدخلو خواوو د رضایت په صورت کي هرکار جائز او سم گڼي. دا تصور د دې باعث کېږي چي انسان د عملونو مکافات او مجازات نفی کړي او په هغه باور ونه لري، د دغي انگېرني له مخي "بڼه" او "بد" د انسان د "خيال" زېږنده ده، د انسان له ځانگړو تصوراتو نه راوړل شوی، اساساً "بڼه" او "بد" نشته، دا په خپله تاسو ياست چي "بڼه" او "بد" مو جوړ کړي.

قرآن د دغه غلط ذهنيت او ناسم تصور د ترديد او تصحيح لپاره وايي: لکه چي شپه او ورځ سره متفاوت دي، يوه توده او روښانه او بله تياره او سره، يوه په ټول سخاوت سره نور شيندي، هرڅه درته څرگندوي او په خپل حرارت سره د هر محتاج مرسته کوي، بله د نور او حرارت مانع شي، په هرڅه تياره پرده وغوړوي او پيژندل ئې گران کړي، څوك چي د ورځي لخوا کار کوي خپل هرگام په پوره سوچ سره اخلي او په خپل ځای ئې ږدي، خو څوك چي د شپې لخوا خوځېږي هم د خپل حرکت د سمت او استقامت په تعيين کي له ستونزو سره مخامخ وي او هم د گام ايښودو موزون ځای په

اللیل ----- د قرآن قسمونه

غوره کولو کي. ستا عملونه هم له یوه بل نه دومره تفاوت لري لکه دا د طبیعت دوه بېلابېلې شېبې، شپه او ورځ!! لکه چي "تر او ښځه" په هر خاص نوع ژوي کي په خپلو کي ژور تفاوتونه لري، هم د جوړښت له اړخه او هم له مقابل لوري سره په خپل تعامل کي، یو ئې اخیستلو ته تیار وي او بل ورکولو ته، یو ورکړه کوي او بل اخیستنه، د انسان په عملونو کي دې ته ورته تفاوتونه شته.

د انسان په کړو وړو کي تفاوت هومره ژور دی چي د یوه بل مقابل کي، لکه د شپې او ورځي د تفاوت په اندازه او حتی تر دې هم زیات، یو ایشار کوي، د مظلوم او بې وزلي د ژغورني لپاره خپل مال وقف کوي، له "بخل" نه ځان ساتي، د بل په حق له تجاوز او تېري نه ډډه کوي، له هغه څه نه چي ده یا د ده همنوع ته صدمه رسوي امتناع کوي، د اوچتو اولورو انساني اهدافو لپاره قرباني ورکوي او "حسنی" "تصدیقوي"، یعنی "ښه" او "ښایسته" پیژني او په هغه اعتراف کوي، د ښه او ښایسته د پیژندو استعداد لري، د "ښه" او "بد" تفکیک کولی شي، له ټولو سره ورته چلند نه کوي، دا تمیز لري چي د انسان تر ټولو غوره عمل کوم دی او تر ټولو بد ئې کوم. ټول یو برابر نه گڼي. د دې کس عمل د ورځي په څېر دي؛ روښانه او ښایسته. ده ته د ښیځنیو په آسانه لار تگ آسانه شي، د انساني سالم فطرت د غوښتنو سره سم چلند ورته سهل او غوره برېښي، نه له ښه عمل نه ستومانه کېږي او نه پښیمانه کېږي، د دې په مقابل کي بل انسان داسي وي چي "بخل" کوي، د خپل مظلوم او بې وزلي همنوع د ژغورني لپاره د خپل شته له اتفاق نه ډډه کوي، دا ضرورت نه

د قرآن قسمونه ----- اللیل

احساسوي چي د محتاج انسان مرسته وکړي، لدې نه ځان بې نیازه گڼي چي د کوم لوړ انساني هدف لپاره څه قرباني ورکړي، د ښه او بد عمل ترمنځ د تفکیک او تمییز استعداد پکي خپل شوی وي، له فضایلو نه انکار کوي، هر "معنوي بنایست" نفی کوي او د عمل په بدلې باور نه لري، د دې کس کړه وړه توري شپې ته ورته دي چي د نور او حرارت مانع کېږي او د ښه او بد او مضر او مفید د پیژندلو په وړاندي خنډ شي. دې کس ته د بدو او کرکجنو کړو وړو "سخته" لار بنایسته او آسانه وېرېښي، د انساني سالم فطرت مغایر عمل ورته بنایسته معلوم شي او د بدو په ډنډو کي مزید غرق شي. مگر دا کافي نده چي اعتراف وکړو د انسان عمل هم د کیفیت له لحاظه او هم د پایلو او عاقبت له لحاظه تفاوت لري؟

الضحى ----- د قرآن قسمونه

الضحى

لکه چي کله غرمه وي او کله تياره شپه، همداراز کله به
سو کالي وي او کله ستونزي

د الضحی د مبارکي سورې قسمونه دا دي:

وَ الضَّحَى *

قسم پدی غرمه.

وَ اللَّيْلِ إِذَا سَجَى *

قسم پدغه شپه چي شي تياره.

د قسمونو ځواب دا دي:

د قرآن قسمونه ----- الضحی

مَا وَدَّعَكَ رَبُّكَ وَمَا قَلَىٰ *

نه خپل رب پرېښی یی او نه ئی دښمن گڼلی یی.

وَلَلْآخِرَةُ خَيْرٌ لَّكَ مِنَ الْأُولَىٰ *

او پایله درته غوره ده حتماً لدغه پيله.

وَلَسَوْفَ يُعْطِيكَ رَبُّكَ فَتَرْضَىٰ *

او ژر به دي رب، دومره تا ته درکړي چي راضي شې.

د شرحي په اړه لاندې خبرو ته توجه وکړئ:

په دوو لومړيو آيتونو کي په غرمي او په شپه چي کله توره پرده وغوروي، لوړه شوې او ورپسې د قسم ځواب راغلی او په هغه کي ويل شوي: ته نه خپل رب پرېښي يې او نه ئې دښمن گڼلي يې. د قسمونو او ځواب ترمنځ ئې ارتباط هغه وخت ښه درک کولی شو چي هم د ټولي سوري مجموعي مضمون په پام کي ولرو او هم هغه خاص شرائط چي دا سوره پکي نازل شوې.

که د دې مبارکي سوري مضامينو ته لږ ځير شو نو گورو چي دلته د پيغمبر عليه السلام د ژوند ځينو لوړو ژورو ته اشاره شوې او ورته ويل شوي: مگر ته ئې يو يتيم ونه موندلی او د ټيکي ځای ئې درکړ؟ مگر ته ئې يو لارورکی ونه موندلی او لار ئې وښودله؟ او نيازمند ئې ونه موندلې، خو غنا ئې درپه برخه کړه؟ که ستا په تېر ژوند کي دا لوړي ژوري راغلې، له ستونزو سره مخامخ شوی يې،

الضحى ----- د قرآن قسمونه

خو الله تعالی ترې ژغورلي یې، نو که نن له ستونزو سره مخامخ یې، باید مایوس نشې، باید ډاډه وې د تېر په خبر به دا حالت هم پای ته ورسېږي، مگر نه گورې چې الله تعالی کله ټکنده غرمه راوړي او کله تکه تیاره شپه، په تیاره شپو کې باید د رڼا ورځي او تودې غرمې راتلو ته امیدوار وي.

همدا راز دا سوره پس له هغه نازل شوه چې د څه موقت وخت لپاره پیغمبر علیه السلام ته د وحی راتگ متوقف شو، پیغمبر علیه السلام لدې ناحیې سخت پریشان وو، کله کله دا تشویش ورسره راپیدا کېدو چې مبادا الله تعالی ترې ناراضه شوی وي، مبادا کومه اشتباه ترې شوې وي او همدا د وحی د قطع کېدو باعث شوی وي، د دښمن شدید تبلیغات د ده تشویش لازیاتولو، یاران به ئې هره ورځ منتظر وو چې نوي هدايات به ئې ترلاسه کړي وي، خو اونۍ تېري شوې، نوي الهي لارښوونه ئې د منتظرو یارانو لپاره نه درلوده، دې وضعیت د ده پریشاني مزید زیاتوله، په همدې شرایطو کې دا مبارکه سوره نازل شوه. د دې سورې په قسمونو کې پیغمبر علیه السلام دې ته متوجه کوي چې کله غرمه وي، لمر تودې وړانګې خوروي، که دا حالت د زیات وخت لپاره دوام وکړي، انسان ئې نشي زغملی، حکیم خدای، ورځ او په هغې کې د تودو وړانګو خورېدل پای ته ورسوي، د څه وخت لپاره لمر ترشا کړي، د تودو وړانګو خورول ئې متوقف کړي، په ځای ئې شپه راوړي چې هم سړه وي او هم تیاره او هم پکې چوپه چوپتیا، دا طبیعي تحول د دې باعث شي چې انسان خپل تعادل له لاسه ورنکړي او د ځمکې په سر ژوند کول

د قرآن قسمونه ----- الضحی

ورته آسانه شي، همدا راز په پيغمبر عليه السلام د بعثت په لومړيو شپو ورځو کي د "وحي" مسلسل راتگ ده ته دومره ستونزمن او مشکل وو لکه په ټکنده غرمه کي لمر ته دوامدار ودرېدل، دې ته اړ وو چي د وحي دا پلوشي د څه وخت لپاره متوقف شي، ترڅو پيغمبر عليه السلام د وحي د لړۍ بعدی څپو ته تيار شي، د دغه مطلب د اثبات لپاره د شپې په تگ راتگ استناد شوی او پيغمبر عليه السلام ته ويل شوي چي نبايد د وحي له موقت توقف نه پرېشانه شي، دا داسي وگڼه لکه له يوې تودي غرمي نه وروسته چي ورځ ورو ورو پای ته ورسېږي او شپه راشي! ستا رب نه پدې خاطر د وحي نزول مؤقتاً متوقف کړی چي تا ته اعتناء نلري او نه پدې خاطر چي له تا ناراضه شوی، برعکس ستا د "خير" او مصلحت لپاره ئې دا کار کړی.

التين ----- د قرآن قسمونه

التين

د پيغمبرانو لوړ لوړ شخصيتونه پدې شهادت ورکوي چي
په انسان کي لوړ لوړ استعدادونه ايښودل شوي

د دغه مطلب د اثبات لپاره د التين د سورې په قسمونو
استشهاد شوی:

وَالتَّيْنِ وَالزَّيْتُونِ*
پدې انځر، پدې زيتون باندی قسم.

وَطُورِ سِينِينَ*
په طور سينين باندی قسم.

د قرآن قسمونه -----التين

وَهَذَا الْبَلَدَ الْأَمِينِ *
پدغه خوندی ښار باندی قسم.

د قسمونو ځواب دا دي:

لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ *
بی شکه چي انسان مو پیدا کړی دی تر ټولو غوره جوړښت کي.

د دغو قسمونو په اړه د مفسرینو ترمنځ د زیات اختلاف شاهد یو، مونږ د اختصار لپاره د کمزورو او ضعیفو آراوو له راوړلو ډډه کوو، یوازې هغه رایه رااخلو چي تر ټولو دقیقه او د سورې له مضامینو سره مطابق او د آیتونو ترمنځ دقیق ارتباط ټی تائیدوي. د وضاحت لپاره لاندې عرائض لرو:

پدې آیتونو کي د "طور سینین" او "بلد الامین" مفهوم کاملاً واضح او روښانه دی او قرآن په خپله د هغوی وضاحت کړی، طور سینین د موسی علیه السلام مبعث دی او بلد الامین، مکه مکرمه چي د اسمعیل علیه السلام او محمد علیه السلام مبعث دي او په هغې کي د ابراهیم او اسمعیل علیهما السلام په لاس کعبه بنا شوې. که د قرآن د نورو آیتونو په رڼا کي غور وکړو نو دا خبره راته جوته کېږي چي د دغو دواړو ترمنځ یو ځانگړي شباهت او مناسبت شته او هغه دا چي دواړه د پیغمبرانو مبعث او د وحی مهبط دي، په یوه کي موسی علیه السلام په پیغمبري مبعوث او د فرعون په مقابله مأمور شو او بل ئې د ابراهیم، اسمعیل او محمد علیهم السلام د بعثت او

التين ----- د قرآن قسمونه

دعوت غېږ. له ځواب سره د دغو دواړو قسمونو ارتباط هم ډېر څرگند او واضح دي: دا دواړه ځايونه چې د نړۍ ستر ستر شخصيتونه ئې په غېږ کي پاتې شوي، پدې خبري شهادت ورکوي چې واقعاً انسان په ډېر غوره جوړښت کي پيدا شوی او ډېر ستر ستر استعدادونه پکي ايښودل شوي، د دغه اوچت او لوړ جوړښت څو څرگندي بېلگې ئې دغه جليل القدره پيغمبران دي، که په انسان کي دا اوچت استعدادونه نه وي نو د پيغمبرانو په څېر عظيم او جليل القدره شخصيتونه به پدوي کي نه راپيدا کېدل. مگر نه گوري چې دغه جليل القدر پيغمبران د عظمت او لوړوالي کوم کوم مقام ته رسېدلي، هر يوه د سترو انقلابونو لارښوونه کړې، د دوی په لاس ظالم استبدادی نظامونه نسکور شوي، د عدالت او آزادي ډېوه ئې بله کړې، د دې ډېوي په رڼا کي مظلومو او محرومو انسانانو ته د ډاډمن او سرلوړي ژوند شرائط برابر شوي، په جهل وهلي ټولني کي د روڼ مشعل په څېر ځلېدلي، توري تيارې شپې ئې روښانه کړې، آيا همدا کافي نده چې ووايو: واقعاً انسان په ډېر غوره تقويم کي پيدا شوی او په هغه کي ستر او عظيم استعدادونه ايښودل شوي.

خو له ځواب سره د دوو لومړنيو قسمونو په ارتباط پوهېدل غور غواړي. پدې اړه څو خبري په پام کي ولري:

د يوه بليغ کلام يو ستر خصوصيت دا وي چې د بېلو بېلو برخو ترمنځ ئې تړاو، نظم او تنسيق وي، د دغه اصل له مخي بايد دوه لومړي قسمونه له دوو وروستيو سره شباغت ولري. که دوه وروستي

د قرآن قسمونه -----التين

قسمونه خاصو ځايونو ته اشاره کوي، پکار دا ده چې دوه لومړي قسمونه هم دې ته ورته ځايونو ته اشاره وکړي. خو بايد وگورو چې په "التين" او "الزيتون" کي د دې امکان او احتمال شته که نه؟ ځواب دا دئ چې هو؛ په څو دليله: لومړي دا چې د کلام له فحوى معلومېږي چې په لومړي آيت کي "البلد" مقدر دي، د درېيم آيت له "و هذ البلد" نه همدا خبره معلومېږي، يعنې په لومړي آيت کي د انځر او زيتون په سيمو لوړه شوې. دوهم دا چې د دې سورې د نازلېدو په وخت کي فلسطين د اعلى زيتون په درلودو مشهور وو او شام د اعلى انځر په درلودو، چې چا به د زيتون نوم واخيست نو فلسطين به ئې مخي ته راغي او چې د انځر نوم به ئې واخيست نو شام به ئې ذهن ته راغي، دا داسي وگنې لکه څوک چې په پاکستان کي د خربوزه نوم واخلي نو فوراً ئې افغانستان ذهن ته راشي او که په افغانستان کي د ام يا کيلي نوم واخلي نو سمدلاسه ئې پاکستان سترگو ته ودرېږي، دا ډېره عامه ده چې اکثراً ځايونه د خپلو خاصو ميوو په نامه يادېږي. عربانو معمولاً په خپلو محاوراتو کي مختلف ټاټوبي د خپلو ځانگړو او خاصو ميوو په نامه يادول، که به چا د څو ملکونو په څنگ کي د زيتون او انځر نوم اخيستو نو لدې نه ئې د شام او فلسطين معنى اخيستله. درېيم دا چې دغو دواړو ځايونو ته د قرآن په څو آيتونو کي اشاره شوې او د طورسينين او بلد الامين په خبر د پيغمبرانو د بعثت مبارک ټاټوبي گڼل شوي. څلورم دا چې که د ځينو مفسرينو د رأيي مطابق "التين" او "الزيتون" فقط ميوه وگڼو او په خوا کي ئې "البلد" مقدر ونه بولو نو له يوې خوا د دغو

التين----- د قرآن قسمونه

څلورو قسمونو ترمنځ شباغت او يووالي نشو په گوته کولی او له بلي خوا د قسمونو او ځواب ترمنځ تړاو او ارتباط نشو بنودلی. شام او فلسطين چي دلته په "التين" او "الزيتون" سره ياد شوي، له "طور سينين" او "البلد الامين" سره لدې لحاظه شباغت لري چي هلته د سليمان، داود، عيسى او ابراهيم عليهم السلام په خبر پيغمبران مبعوث شوي. او پدې سره د ټولو قسمونو ژور او دقيق ارتباط له ځواب سره څرگندېږي. يعني هغه باعظمته او ستر ستر شخصيتونه چي پدغو څلورو سيمو شام، فلسطين، طور سينين او البلد الامين کي راولاړ شوي، تلپاتې حماسي ئې جوړي کړې او د ډېر لوړ او اوچت انساني شخصيت بېلگې ئې وړاندې کړې، پدې شهادت ورکوي چي الله تعالی په انسان کي څومره لوړ استعدادونه ايښي او په څومره غوره او احسن تقويم او جوړښت کي ئې پيدا کړي!!

د قرآن قسمونه ----- التين

العاديات ----- د قرآن قسمونه

العاديات

انسان د خپل رب په وړاندي سخت ناسپاسه دي، د سپرو
تر پنبو لاندې زغاستونکي آسونه همدا وايي

د العاديات د مبارکي سورې قسمونه دا دي:

وَالْعَدِيَّتِ ضُبْحًا *

په خوږ سره زغاستونکو قسم.

فَالْمُورِيَّتِ قَدْحًا *

بيا په سم سره اور شيندونکو قسم.

فَالْمُغِيرَتِ صُبْحًا *

او په سباوون يرغل کونکو قسم.

د قرآن قسمونه ----- العاديات

فَأَثَرُنْ بِهِ نَقْعًا *

په کوم سره چې دوږی کړی خوری.

فَوَسَطْنَ بِهِ جَمْعًا *

په کوم سره چې ننوځی په منځ د یوه ټولۍ کې.

د قسمونو ځواب دا دي:

إِنَّ الْإِنْسَانَ لِرَبِّهِ لَكَنُودٌ * وَإِنَّهُ عَلَىٰ ذَٰلِكَ لَشَهِيدٌ * وَإِنَّهُ لِحُبِّ
الْخَيْرِ لَشَدِيدٌ *

یقیناً چې انسان خپل مولی ته ډېر ناشکره دی. او دی په خپله پدې
باندې شاهد دی. او دی خوله خیر سره په مینۍ کې ډېر شدید دی.

دلته تر ټولو د مخه څو ټکي په پام کې ولري:

O دا پنځه قسمونه د تعقیب (فاء) په توري سره په خپلو کې تړل
شوي او بنسټي چې دلته د یوه څیز مختلفو حالتونو او صفتونو ته
اشاره شوې، یعنې همدا زغاستونکي دي چې د خپلي توندي او
تېزي منډې په وجه ئې له ټټر نه شور او ځوږ اوچت دي او همدغه
زغاستونکي دي چې کله ئې سم په تېرو لگېږي نو سپرغۍ ترې
اوچتي شي او همدا دي چې په سباوون کې د یرغل لپاره کارول
شوي او همدا دي چې په خپلي چټکي زغاستي سره دوږي بادوي او
همدا دي چې د مقابل لوري په لیکو کې شق اجراء کوي، صفونه ئې
څېري او د دوی په منځ کې ننوځي.

العاديات ----- د قرآن قسمونه

o د بيان له الفاظو په ډاگه معلومېږي چي لدغو زغاستونكو څخه هدف آسونه دي نه بل څه، ډېر بې سليقي اديب به هم لدې نه بل مفهوم وانخلي.

اما دا چي دا قسمونه څنگه پدې خبري شهادت ورکوي چي انسان د خپل پالونکي رب په وړاندي سخت ناشکره دي، ځواب ئې دا دي: آيا نه گوري چي دا پياوړي آسونه، څنگه د خپل سپور د لاس په يوه حرکت سره، په زغاسته شي، هر يو له بل نه د مخکي کېدو هڅه کوي، له سخت شور ځوږ نه ئې پوهېدی شي چي خپل ټول زور ځواک ئې کارولی، ترڅو ترنورو د مخه خپل آقا مقصد ته ورسوي، نه گوري چي څومره تېز زغلي، چي نعل ئې له تېږي سره ولگېږي له شدت نه ئې د اور بڅرکي ترې اوچت شي، په تياره سباوون کي په دښمن بريد وکړي، لدې بې پروا چي په يوې يا بلي گونې کي به دښمن ورته په کمين کي وي، ناڅاپي به په کوم غشي سره دی په نښه کړي، دوږو ته ئې پام نه کوي چي د مستانه او بې باکانه منډي ئې نښه، ناڅاپي د دښمن له مجهز صف سره مخامخ شي، له ايستلو تورو سره، خو په ټوله بې اعتنائې صف مات کړي او د دښمن په مزدحمو صفوفو کي ننوځي، کله چي د آسونو دې خپل ته خپلو سپرو د زغاستي اشاره نه وه کړې، هغه وخت تا ليدل چي هر يو د خپل سپور تر پښو لاندې، په شور شوق خوځېدو، پښه ئې په ځمکه وهله، د خپل سر غاړې په حرکاتو سره ئې دا بنودله چي خپل آقا ته مطيع دئ او يوازي يوې اشارې ته ئې منتظر!! دا لده سره خپل خاوند څه کړي چي دومره مطيع دی؟ له خوراک څښاک نه پرته ئې څه

د قرآن قسمونه ----- العاديات

ورکړي؟ په سر غاړه ئې د لاس راکښلو نه پرته څه ورسره کړي؟ د دومره څه په وړاندي دا وفا او اخلاص د څه شي نښه ده؟ او که تا ای انسانه! له دغه "حيوان" سره مقایسه کړي، د خپل منعم په وړاندي ستا وفا او اخلاص، ستا اطاعت او مننه، د خاوند په وړاندي د ده له چلند سره مقایسه کړي، ما ته ووايه: ستا په هکله عادلانه قضاوت به څه وي؟ آیا لدې پرته بل څه کېدی شي چې ته د خپل رب په وړاندي سخت ناشکره یې، بې وفا یې، بې اخلاصه یې!! إِنَّ الْإِنْسَانَ لِرَبِّهِ لَكَنُودٌ * یقیناً چې انسان، خپل مولی ته ډېر ناشکره دي. دا پداسې حال کې چې آس یوازي همدا دوه درې نعمتونه پیژني، له وایو او بو او په سر غاړه له لاس راکښلو پرته په نور څه نه پوهېږي، خو انسان د خیر او نعمت په اړه جامع تصور لري، ټول هغه بې شمېره نعمتونه پیژني چې الله تعالی پرې پیروزو کړي او دی ورسره کلکه مینه لري، خو سره لدې ډېر ناشکره دی او د دغه حیوان په اندازه هم د خپل مولی مننه او شکر نه کوی.

العصر ----- د قرآن قسمونه

العصر

تاریخ د مؤمنانو د بریا او فتحي زېري ورکوي

پدې مبارکي سوري کي په "العصر" لوړه شوې:

وَالْعَصْرِ *

قسم په زمانه.

د قسم ځواب دا دي:

إِنَّ الْإِنْسَانَ لَفِي خُسْرٍ * إِلَّا الَّذِينَ آمَنُوا وَعَمِلُوا الصَّالِحَاتِ
وَتَوَّصَّوْا بِالْحَقِّ وَتَوَّصَّوْا بِالصَّبْرِ *

یقیناً چې انسان په زیان کی دی، مگر هغه چې ایمان ئی راوړی او
صالح عملونه ئی کړی او یوه بل ته ئې د حق سپارښتنه کړی او یوه
بل ته ئی د صبر توصیه کړی.

د قرآن قسمونه ----- العصر

د قرآن د نورو قسمونو په څېر دلته هم په يوه څرگند او د هر مخاطب مخي ته پروت حقيقت باندې لوړه شوې، په "العصر" يعني زمانه، هره زمانه او د زماني هر پړاو او دا د دغې ادعا د اثبات لپاره د شاهد په توگه وړاندې شوی چې انسان له ايمان، صالح عمل، په حق سپارښتنه او په صبر له سپارښتني پرته له زيان او خسران سره مخامخ کېږي. که تاريخ ته رجوع وکړئ، هره پاڼه ئې وڅېړئ او هر پړاو ته ئې څير شئ؛ په څرگنده به وگورئ چې تل د ايمان هغو خاوندانو بريا ترلاسه کړې او له تباهي ژغورل شوی چې عملونه ئې صالح وو، پر حق ولاړ وو او يوه بل ته ئې د حق سپارښتنه کړې، پدې لار کې ئې صبر کړی او يوه بل ته ئې د صبر توصيه کړې. راشئ وگورئ د هغو خلکو پايله څه وه چې د کفر او له حق نه د انکار لار ئې غوره کړې، بد اخلاقه او بد عمله وو، ظلم او تېری ئې کړی، فساد ته ئې لمن وهلي، نه ئې په خپله حق او حقيقت ته سر ټيټ کړی، نه ئې بل حق ته هڅولی، نه ئې په خپل جائز حق قناعت کړی، نه ئې د بل د حق پروا کړې، نه ئې په خپله صبر درلود او نه ئې بل ته د صبر سپارښتنه کړې؟ تاريخ د دغو خلکو په هکله څه وايي؟ د دوی پايله او انجام ئې څنگه معرفي کړی؟ کوم ولسونه چې له تباهي، ذلت او سپکاوي سره مخامخ شوي، خصوصيات او ځانگړتياوي ئې څه وي؟ او هغه چې فلاح او بريا ئې په برخه شوې، د شرف او عزت لوړو مدارجو ته رسېدلي، د ځمکي خلافت او د ولسونو قيادت او زعامت ئې ترلاسه کړی، څوک وو او مواصفات ئې کوم؟ آيا دغه سرلوړي او عزتمن قومونه او دا د تاريخ معروف او

العصر ----- د قرآن قسمونه

مشهور شخصیتونه چي هرڅوک ئې په نامه افتخار کوي، هغوی ته ځان منسوبوي، د هغوی نومونه پر خپل ځان او اولاد ږدي او د هغوی په لار د تلو هڅه کوي، لدغو صفاتو پرته ئې بل څه درلودل؟ او هغه کسان چي لدغو صفاتو نه محروم وو او د دغو صفاتو له خاوندانو سره ئې دښمني ته ملا تړلي وه، که څه هم زور ځواک ئې درلود، وسایل او امکانات ئې په واک کي وو، لښکري او فوځونه ئې درلودل او په لویو لویو ملکونو ئې حکومت کاوو، له کوم عاقبت سره مخامخ شوي او نن خلک او تاریخ د دوی په هکله څه قضاوت کوي؟ د ابوجهل، فرعون او نمرود په هکله څه وایي؟ د عیسی علیه اسلام د مخالفینو په هکله څه قضاوت کوي؟

متأسفانه ځینو دلته هم اشتباه کړې او "العصر" ئې یا د "صلوة العصر: د مازدیگر لمونځ" یا "د مازدیگر وخت" او یا د پیغمبر علیه السلام د زمانې په معنا نیولی، حال دا چي "العصر" عام دئ په هره زمانه ئې اطلاق کېږي او داسي هیڅ دلیل نشته چي خاص وخت او زمانه په گوته کړي. دا ضعیفه توجیه د قسم او ځواب ترمنځ هیڅ ارتباط نشي بنودلی او په هیڅ تعبیر او تأویل سره دا نشي ثابتولی چي "العصر" د انسان په خسران او زیان شهادت ورکوي! د "العصر" صیغه عام ده، نباید هغه "خاص" کړو، د قسم او ځواب ترمنځ ارتباط یوازي په هغه صورت کي راڅرگندېږي چي صیغه په خپل حال "عام" پرېږدو او د زمانې هر پړاو او د تاریخ هره مرحله ئې وگڼو، همدا زمانه او ټول لوړ ژور پړاوونه ئې شهادت ورکوي چي انسان تل د بی‌ایمانی، بدو کړو وړو، په حق نه ودرېدو او یوه بل ته د هغه

د قرآن قسمونه -----العصر

سپارښتنه نه کولو، بې صبري او یوه بل ته د صبر د سپارښتني نه کولو سره ئې تاوان کړی او له تباهي سره مخامخ شوي.

دا مبارکه سوره مونږ ته لارښوونه کوي چي انسان د نجات لپاره څلورو صفتونو ته ضرورت لري: ایمان، صالح عمل، په حق او په صبر سپارښتنه، انسان هغه وخت کولی شي خپلي بریا او فلاح ته امیدوار وي چي د نجات او بریا دا ټول عوامل او لاملونه په ځان کي تعبیه کړي، که لدې نه یو ئې هم راکم شي او بی اهمیتته ئې وگڼي او هر یو په خپل ځای کي مراعات نکړي، نو د نجات کښتۍ ئې د لاري په نیمایي کي پاتې کېږي او ساحل ته له رسېدو محرومه کېږي. د دې سفر د پیل نقطه "ایمان" دي، نور صفات، د ایمان لوازم او مقتضیات دي او له هغه نه راولاړ شوي صفات دي، دا ستا ایمان دی چي د صالح عمل په بڼه کي راڅرگند شي، له حق نه دفاع ته دي تیار کړي، تا ته د صبر او ثبات درس درکوي او د مبارزې په لوړو ژورو کي په استواره گامونو مخکي تلو ته دي هڅوي. که ته غواړي داسي ټولنه جوړه کړې چي فلاح او سعادت ئې په برخه شي، د شر، فساد او تباهي عوامل پکي وځپلي شي، د انسان د ذلت او سپکاوي لاملونو جرړي وایستل شي او انسان په هغې کي له زیان او خسران نه خوندي وي، نو دې لوړ او مقدس هدف ته د رسېدو لار دا ده چي په لاندې څلورو خبرو ترکیز وشي: "ایمان"، د صالح افرادو روزنه، له حق نه دفاع او له حق نه د دفاع په لار کي صبر او استقامت.

العصر ----- د قرآن قسمونه

هغه حزب چې ادعا کوي د خلکو د ژغورنې او نجات لپاره ئې په مبارزې لاس پوري کړی، خو اهداف، شعارونه او تگلاري ئې د "ایمان" په رڼا کې نه وي ټاکل شوي، د غړو ترمنځ ئې اړیکې د ایمان او عقیدې اړیکې نه وي، عملونه ئې د ایمان او عقیدې ښکارندوئي نه کوي، د ایمان او عمل ترمنځ ئې څرگند تناقض وي، نه په خپله په حق ولاړ وي او نه نورو ته د حق بلنه ورکوي، نه په خپله د مبارزې په کړلېچونو او لوړو ژورو کې صابر وي او نه نورو ته د صبر او ثبات بلنه ورکوي، داسې یو حزب هیڅکله نشي کولی ټولنه د سعادت او نجات په لوري بوځي او د حق د لاري فاتح مبارزینو ته په ډاډمن محور او سنگر بدل شي. تاریخ د همدې خبرې په حقانیت شهادت ورکوي.

و آخر دعوانا ان الحمد لله رب العالمین

فهرست

١	تمهيد.....
٩	الطور.....
١٧	الذاريات.....
٢٥	النجم.....
٢٩	الصافات.....
٣٥	يس.....
٣٩	الواقعة.....
٤٣	القلم.....
٤٧	الحاقة.....
٥١	المعارج.....
٥٥	القيامة.....

٢١	المرسلات
٢٩	النازعات
٧٧	التكوير
٨١	الشفق
٨٧	المدثر
٩١	البروج
١٠٣	الطارق
١١١	الفجر
١١٩	البلد
١٢٥	الشمس
١٣٣	الليل
١٣٨	الضحى
١٤٢	التين
١٤٨	العاديات
١٥٢	العصر

Get more e-books from www.ketabton.com
Ketabton.com: The Digital Library